



ÜMUMİ TARİX

DƏRSLİK

8



ÜMUMİ TARİX 8

DƏRSLİK



Azərbaycan Respublikasının Dövlət Himni

Musiqisi *Üzeyir Hacıbəylinin,*
sözləri *Əhməd Cavadındır.*

Azərbaycan! Azərbaycan!
Ey qəhrəman övladın şanlı Vətəni!
Səndən ötrü can verməyə cümlə hazırız!
Səndən ötrü qan tökməyə cümlə qadیرiz!
Üçrəngli bayrağınla məsud yaşa!

Minlərlə can qurban oldu,
Sinən hər bə meydan oldu!
Hüququndan keçən əsgər,
Hərə bir qəhrəman oldu!

Sən olasan gülüstan,
Sənə hər an can qurban!
Sənə min bir məhəbbət
Sinəmdə tutmuş məkən!

Namusunu hifz etməyə,
Bayrağını yüksəltməyə
Cümlə gənclər müştəqdir!
Şanlı Vətən! Şanlı Vətən!
Azərbaycan! Azərbaycan!



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ

YAQUB MAHMUDLU, TOFİQ NƏCƏFLİ,
LEYLA HÜSEYNOVA, GÜNTƏKİN NƏCƏFLİ,
BABƏK XUBYAROV, SABİR AĞAYEV,
AMƏNƏ KƏRBALAYEVA

Ümumtəhsil
məktəblərinin

8

-ci sinfi üçün

ÜMUMİ TARİX fənni üzrə **DƏRSLİK**

Bu nəşrlə bağlı irad və təkliflərinizi
aspoligraf.ltd@gmail.com və derslik@edu.gov.az
elektron ünvanlarına göndərməyiniz xahiş olunur.
Əməkdaşlığa görə əvvəlcədən təşəkkür edirik!



«ASPOLİQRAF»

DƏRSLİKDƏ İSTİFADƏ OLUNMUŞ ŞƏRTİ İŞARƏLƏR

Əvvəlki dövrün qısa xülasəsi



Mövzuya dair motivasiya sualı



Açar sözlər

Düşündürücü suallar



Sual və tapşırıqlar

KİTABIN İÇİNDƏKİLƏR

XVII-XVIII ƏSRLƏRDƏ ŞƏRQDƏ NƏLƏR BAŞ VERDİ?

1. Azərbaycan Səfəvi imperiyası yeni dövrün
astanasında7
2. Nadir şah Əfşar imperiyası11
3. Qacarlar imperiyasının yaranması16
4. Böyük Moğol imperiyasının parçalanması.....20
5. Çin – «Qapalı ölkə»25
6. «Gündoğan ölkə»31
7. Şərqi xalqlarının mədəniyyəti35

TÜRK DÜNYASI VƏ QAFQAZ XALQLARI XVII-XVIII ƏSRLƏRDƏ

8. Yeni dövrə köhnə qaydalarla daxil olan imperiya ...39
9. Osmanlı dövlətinin beynəlxalq nüfuzunun
zəifləməsi44
10. Avropa dövlətlərinin Osmanlı imperiyasını
bölüşdürmək planları.....48
11. Mərkəzi Asiya xanlıqları.....53
12. Volqaboyu, Ural və Sibir türkləri58
13. Şimali Qafqaz yeni dövrün astanasında62
14. Cənubi Qafqaz mərkəzi planların hədəfində67
15. Türk və Qafqaz xalqlarının mədəniyyəti.....72

AVROPA VƏ AMERİKA XVII-XVIII ƏSRLƏRDƏ

16. İngiltərə burjuva inqilabı və vətəndaş müharibəsi ..77
17. İngiltərədə parlamentli monarxiyanın qurulması ..82
18. Dünyanın ilk sənaye dövləti87
19. Şimali Amerikada «Yeni İngiltərə»91
20. Amerika Birləşmiş Ştatlarının yaranması95
21. Fransa inqilabının müjdəçiləri99
22. Jirondistlər və yakobinçilər102
23. Termidorçular və Napoleon Bonapart108
24. Rusiya yeni dövrün astanasında113
25. İsti dənizlərə çıxmaq uğrunda mübarizə118
26. Avropa və Amerika mədəniyyəti123

Əziz məktəblilər!

Siz 7-ci sinif «Ümumi tarix» dərsliyinizdən V–XVI əsrlərdə feodal münasibətlərinin yaranması və inkişafı fonunda Şərqdə və Avropada mərkəzləşmiş dövlətlərin necə formalaşdığını öyrəndiniz. Feodalizm Şərqdən başladı və ilk mərkəzləşmiş dövlətlər də burada yarandı. Şərqdən sonra Avropa öz tarixinin feodalizm mərhələsinə daxil oldu. Avropada feodal münasibətləri daha sürətlə inkişaf etdi, bir-birinin ardınca mərkəzləşmiş dövlətlər yarandı və çox çəkmədən qüdrətli dövlətlərə çevrildi. Onlar arasındakı müharibələr, işğallar dünya xalqlarını məhrumiyyətlərlə üz-üzə qoydu, lakin bütün bunlar inkişafın qarşısını ala bilmədi. Yeni coğrafi kəşflər, elmin, texnikanın inkişafı insanların həyatını dəyişdi. Yeni münasibətlər – kapitalist münasibətləri yaranmağa və inkişaf etməyə başladı. Dünya yeni tarixi mərhələyə qədəm qoydu.

Bu dərslərdə XVII–XVIII əsrlərdə burjuaziyanın və yeni ictimai münasibətlərin yaranmasından və dünya dövlətlərində baş verən hadisələrdən bəhs ediləcək. Bir çox tarixçilər bu dövrü Yeni dövr adlandırırlar. Dərslərik sizi dünya şöhrətli tarixi şəxsiyyətlərlə tanış edəcək. Siz yeni dövrdə dünya dövlətləri arasındakı münasibətlərin başqa müstəviyə keçməsinə müşahidə edəcəksiniz. Elə bir müstəviyə ki, burada «parçala və hökm sür» siyasəti, işğalçı məqsədlər artıq dövlətlərin qarşılıqlı münasibətlərinin əsas istiqamətlərinə çevrilir, dünyanın bir çox ölkələri işğalçılara və işğal hədəflərinə ayrılır. Bu ölkələrin arasında Azərbaycan da vardır. Dərslərik sizə dünyadan Azərbaycana baxmağa və həmin dövrlərdə Azərbaycanın dünyadakı yerini görməyə imkan yaradacaq. Sizə yeni dərslərik ilində uğurlar arzusu ilə...

Müəlliflər

XVII–XVIII ƏSRLƏRDƏ ŞƏRQDƏ NƏLƏR BAŞ VERDİ?

1. AZƏRBAYCAN SƏFƏVİ İMPERİYASI YENİ DÖVRÜN ASTANASINDA

XVI əsrin sonlarında Şərqi ən böyük imperiyalarından biri olan Azərbaycan Səfəvi dövləti Osmanlılarla müharibədə məğlub oldu və ərazilərinin bir hissəsini itirdi. Şah I Abbas dövlətin tarixi sərhədlərini bərpa etmək üçün müharibəyə başladı. 1603–1612-ci illərin Səfəvi–Osmanlı müharibəsi Azərbaycan ərazisinin tamamilə azad olunması ilə başa çatdı.

XVII əsrin birinci rübündə Azərbaycan Səfəvi imperiyasının keçmiş qüdrəti bərpa olundu.

Səfəvi dövlətinin öz qüdrətini bərpa etməsi ilə ətraf ölkələrin həyatında hansı dəyişikliklər baş verdi?



Azərbaycan Səfəvi imperiyası, Şah I Abbas, Təbriz, İsfahan, Nadir xan Əfşar

İqtisadi vəziyyət. Şah I Abbasın ölümündən sonra taxta çıxan Şah Səfinin (1629–1642) Osmanlı dövləti ilə Qəsri-Şirin sülhünü (1639) bağlaması dağıdıcı müharibəni dayandırdı. Bu, ölkədə kənd təsərrüfatının, sənətkarlığın və ticarətin inkişafına hərtərəfli şərait yaratdı. Qonşu dövlətlərlə qarşılıqlı əlaqələr sürətlə inkişaf etməyə başladı. Volqa–Xəzər ticarət yolunda hərəkət canlandı. Avropa ölkələri ilə iqtisadi və siyasi əlaqələr gücləndi. Beynəlxalq ticarət yolları üzərində yerləşən şəhərlərdə böyük canlanma hiss edilirdi. Sənətkarlıq və ticarət mərkəzləri kimi məşhur olan Təbriz, Ərdəbil, Şamaxı, Bakı, Ərəş, İsfahan, Həmədan və digər



Volqa–Xəzər ticarət yolu.
XVII əsr alman səyyahı Adam Oleari səyahətini bu yolla gerçəkləşdirmişdi.

şəhərlər Avropanın və Asiyanın bir çox ölkələri ilə ticarət əlaqələri qurmuşdu.

Iqtisadi inkişaf nə üçün şəhərlərdə özünü göstərirdi?

Ölkədə bir çox sənət sahələri inkişaf etmişdi. Bunlardan xalçaçılıq özünün yüksək zirvəsinə çatmışdı. Toxunan xalçalar, əsən, Avropa tacirlərinə satılırdı. Səfəvi dövlətinin əsas xalçaçılıq

**Azərbaycan Səfəvi dövləti
(Şah I Abbas və varisləri dövründə, 1587–1736-cı illər)**



mərkəzlərindən biri Azərbaycan idi. Lakin XVII əsrin sonlarında ənənəvi ticarət yolları dəyişdiyi üçün imperiyanın ərazisindən keçən tranzit yolları da öz əhəmiyyətini itirdi.

Ənənəvi ticarət yolları hansı səbəbdən dəyişdi?

Ölkə iqtisadiyyatında aparıcı yerlərdən birini tutan ipək ticarətinin zəifləməsi iri şəhərlərin beynəlxalq ticarətdəki rolunu da zəiflətdi. Bu səbəbdən ölkənin iqtisadi vəziyyəti pisləşməyə başladı. Dövlətin iqtisadi vəziyyətindəki bu geriləmə ölkədə ictimai həyatın bütün sahələrinə mənfi təsir göstərdi. Ölkədə iqtisadi vəziyyətin gərginləşməsi siyasi böhranın da dərinləşməsinə səbəb oldu.

Səfəvi dövlətinin zəifləməsi və süqutu. Şah I Abbasdan sonra hakimiyyətə gələn şahzadələrin dövlət işlərindən uzaq tutulması onların dövləti idarə etməsini çətinləşdirirdi. Bu isə Səfəvi dövlətinin daha da zəifləməsinə gətirib çıxardı.

Xalq kütlələrinin yerli hakimlərə və mərkəzi hakimiyyətə qarşı çıxışları ölkəni bürüdü. Mərkəzi hakimiyyət zəiflədiyinə görə dövlətin əksər vilayətlərində eyni vaxtda baş verən üsyanları yatırmaq mümkün olmadı.

1722-ci ildə əfqanlar İsfahanı ələ keçirdi. Şah Sultan Hüseyn (1694–1722) Mir Mahmudun xeyrinə hakimiyyətdən əl çəkdi.

Hakimiyyətin zəifləməsi Osmanlı və Rusiya dövlətlərinin Səfəvi torpaqlarına müdaxiləsinə şərait yaratdı. Səfəvi dövlətinin torpaqlarının bölüşdürülməsi uğrunda başlayan Osmanlı–Rusiya danışıqları 1724-cü ilin iyununda **İstanbul** müqaviləsinin bağlanması ilə başa çatdı. Müqavilənin şərtlərinə əsasən Azərbaycan ərazisi iki dövlət arasında bölüşdürüldü.

XVIII əsrin əvvəllərində Səfəvi dövlətinin ərazisinin bir hissəsini əfqanlar, digər hissəsini isə Osmanlılar və ruslar tutmuşdu.




Tanınmış alman rəssamı Hans Holbeynin «Səfirlər» əsərində Azərbaycan xalçası da təsvir olunmuşdur (əsərdən fraqment)

Səfəvi dövlətinin belə çətin zamanında görkəmli Azərbaycan sərkərdəsi Nadir xan Əfşar əfqanlara qarşı müharibədə qalib gəldi. Osmanlı dövlətinə qarşı hərbi əməliyyatlar uğurla başa çatdırıldı. Rusiya və Osmanlı dövləti Səfəvilərdən aldığı əraziləri geri qaytardı.

Beləliklə, Səfəvi dövlətinin sərhədləri bərpa olundu, lakin çox keçmədi ki, Səfəvi sülaləsi hakimiyyətdən uzaqlaşdırıldı və Səfəvi dövləti süqut etdi.




1. XVII əsrin ortalarında Azərbaycan Səfəvi dövlətində iqtisadiyyatın canlanmasına təsir edən amilləri təhlil edin.
2. Sxemi dəftərinizə çəkin. Səfəvi dövlətində beynəlxalq ticarət yolları üzərində yerləşən şəhərlərin adlarını yazın.



3. Ənənəvi ticarət yollarının dəyişməsinin iqtisadi böhranla əlaqəsi nədən ibarətdir?
4. Azərbaycan Səfəvi dövlətinin zəifləməsi və süqut etməsinin səbəblərini izah edin.
5. Azərbaycan Səfəvi dövlətində baş vermiş hadisələrin səbəb-nəticə əlaqələrini müəyyənləşdirən xronoloji cədvəl tərtib edin.
6. Azərbaycan Səfəvi dövlətinin ərazisində baş verən sərhəd dəyişikliklərini xəritə əsasında təsvir edin.

XRONOLOGİYA



2. NADİR ŞAH ƏFŞAR İMPERİYASI

Səfəvi imperiyasının tarixi sərhədləri bərpa edilsə də, Səfəvi dövləti əvvəlki qüdrətini qaytara bilmədi. Osmanlılarla bağlanmış Bağdad sazişindən cəmi üç il sonra Səfəvi sülaləsi hakimiyyətdən kənarlaşdırıldı. Beləliklə, Şərqi ən qüdrətli dövlətlərindən biri olmuş Səfəvilər dövlətinin 235 il davam edən mövcudluğuna son qoyuldu.

Səfəvi sülaləsi nə üçün və kim tərəfindən devrildi?



Muğan, Dehli, Xorasan, Nadir şah, Hindistan, Əfqanıstan

Yadelli təcavüzkarlara qarşı mübarizə. Muğan qurultayı. Görkəmli Səfəvi sərkərdəsi Nadir xan Əfşarın əfqanlara və Osmanlılara qarşı uğurlu mübarizə aparması onun xalq arasında nüfuzunu artırdı. Bu, II Təhmasibin narahatlığına səbəb oldu. O öz nüfuzunu qaldırmaq üçün 1731-ci ildə Osmanlılar üzərinə hücum keçdi, lakin niyyəti baş tutmadı. II Təhmasib İrəvan yaxınlığında ağır məğlubiyyətə uğradı. O, Osmanlı dövləti ilə sülh bağlasa da, Səfəvi torpaqlarının itirilməsi ilə barışmalı oldu. Bu, onun dövlət işlərində böyük nüfuza sahib olan Nadir xan tərəfindən hakimiyyətdən kənarlaşdırılması və azyaşlı oğlu III Abbasın şah elan olunması ilə nəticələndi. Real hakimiyyət şahzadənin qəyyumu olan Nadir xanın əlinə keçdi.

Nadir xanın nüfuzunun artmasının səbəbi nə idi? Real hakimiyyətin Nadir xanın əlinə keçməsinin səbəbini izah edin.

Öz nüfuzundan istifadə edən Nadir xan 1736-cı ildə **Muğan** qurultayını çağırırdı. Qurultayda



*Nadir şah Əfşarın abidəsi.
İran İslam Respublikası*



Muğan qurultayı. Nadir xan Əfşarın şah elan olunması

Nadir xan dövlət başçısı — **şah** seçildi.

Nadir şahın hakimiyyəti dövründə (1736–1747) ölkədə ara müharibələri kəsildi. İri tayfa başçılarının müqaviməti qırıldı və onlar mərkəzi hakimiyyətə tabe edildi. Mərkəzi hakimiyyəti möhkəmləndirmək məqsədilə islahatlar keçirildi. Dində sünni-şii parçalanmasını ləğv etmək üçün tədbirlər görüldü.

Əfşarlar imperiyasının genişləndirilməsi. Nadir şah dövlətin sərhədlərini genişləndirmək, hərbi yürüşlər hesabına xəzinəni doldurmaq istəyirdi. Bu məqsədlə o, Əfqanıstana yürüş etdi. Böyük Moğol imperatoru Məhəmməd şahı əfqanlara sığınacaq verməkdə günahlandırılan Nadir şah Hindistana yürüşə başladı.

Nadir şahın Moğol imperatoru Məhəmməd şahı günahlandırma səbəbi nə idi?

Hindistana çatanda Nadir şah xəbər verdilər ki, Moğol hökmdarının elçisi onunla görüşmək istəyir. Nadir şah Moğol hökmdarı Məhəmməd şahın elçisini qəbul etdi. Elçi söylədi ki, Moğol

imperatoru Nadir şahın yürüş etməkdə məqsədinin nə olduğunu bilmək istəyir. Nadir şah elçiyə bildirdi ki, «Məhəmməd şahın sualına Dehlidə şəxsən özüm cavab verəcəyəm».

Nadir şah elçiyə verdiyi cavabla nə demək istəyirdi?

Nadir şah 1739-cu ildə Moğol imperatoru Məhəmməd şahla **Karnal** düzündə qarşılaşdı. Əfşar-türk ordusu ilk dəfə



Nadir şah döyüşdə

idi ki, fillərlə qarşılaşdı, amma Nadir şahın təciri qələbəni təmin etdi. Nadir şahın əmri ilə döyüş başlayan kimi qoşun hissələri dəvələr üzərində qatran və yandırıcı maddələrlə doldurulmuş kuzələri yandıraraq düşmən üzərinə hərəkət etdilər. Vahiməli səslərdən və pis qoxudan dəhşətə gələn fillər irəliyə doğru hərəkət edə bilməyib geri döndü və Moğol ordusunu ayaqladı. Bundan istifadə edən Nadir şahın süvariləri hücum keçdilər. Aramsız top atəşi ilə Moğol qoşunları dağıdıldı. Böyük



Nadir şah Moğol hökmdarı Məhəmməd şah üzərində qələbədən sonra





«Kuhi-nur»



Nadir şahın İstanbulun
Topqapı Muzeyində
saxlanılan taxtı

itki verən Moğol qoşunu ruhdan düşüb hökmdardan təslim olmağı tələb etdi. Məhəmməd şah elçi göndərüb sülh müqaviləsi bağlamağı təklif etdi və şəxsən özü Nadir şahın hüzuruna gəldi. Sülh müqaviləsinin şərtlərinə görə, Hind çayından qərbdəki ərazilər Nadir şahın imperiyasına daxil edildi.

Nadir şah Dehliyə daxil oldu. Adına məscidlərdə xütbə oxundu. Elə həmin gün Moğol hökmdarının sarayında ziyafət təşkil olundu. Moğolların xəzinəsi Nadir şahı təhvil verildi. Moğol imperatorunun daş-qaşla bəzədilmiş qızıl taxtı və dünyanın ən məşhur brilyantlarından biri olan «**Kuhi-nur**» da Nadir şahı hədiyyə edildi. Beləliklə, Azərbaycan Əfşarlar imperiyasının sərhədləri şərqdə Hind çayına kimi genişləndi.

Moğol imperatoru ilə bağlanmış sülh müqaviləsinin şərtlərinin Azərbaycan üçün nə kimi əhəmiyyəti vardır?

1740-cı ildə Nadir şah Türkünə yürüşə hazırlaşmağa başladı. Yürüşə səbəb Türkünə hakimi İlbəs xanın Xorasana talançı basqınlarının qarşısını almaq idi.

Müqavimət göstərməsinə baxmayaraq, Xivə xanı məğlub oldu və Nadir şahın hakimiyyətini qəbul etdi. Buxara xanı da Nadir şahın hakimiyyətini qəbul etdi.

Bundan sonra Nadir şah Mərvdən keçməklə öz doğma yurdu qayıtdı. Burada özü üçün məqbərə tikilməsinə göstəriş verdi. Nadir şah 1743–1746-cı illərdə Osmanlı imperiyası ilə apardığı müharibədə bir sıra yeni uğurlar qazandı, lakin bu müharibələr ölkə iqtisadiyyatına ağır zərbələr vurdu. Gündən-günə artırılan vergilər ölkədə üsyanlara səbəb oldu.

Ömrünün son illərində yaratdığı böyük imperiyanın çökməməsi üçün çalışan Nadir şahın tətbiq etdiyi sərt cəza tədbirləri üs-


yanlar dalğasının genişlənməsinə təkan verdi. 1747-ci ildə Nadir şah saray əyanlarının sui-qəsdı nəticəsində öldürüldü. Ölkədə daxili çəkişmələr və mərkəzi hakimiyyət uğrunda mübarizə kəskinləşdi.

Böyük Azərbaycan sərkərdəsi Nadir şah Əfşar sərkərdəlik istedadı ilə dünya fəthləri arasında özünəməxsus yer tutur. Təsədüfi deyildir ki, hərbi uğurlarına və böyük strateq olduğuna görə onu Şərqi İsgəndəri və Napoleonu adlandırmışlar.

Sizcə, nə üçün Nadir şahı Avropanın məşhur fəthləri ilə müqayisə edirlər?




1. Nadir şahın islahatlar həyata keçirməkdə məqsədi nə idi?
2. Araşdırma aparın: Nadir şahın dövrün ən məşhur fəthlərindən biri olduğunu sübut etməyə çalışın.
3. Nadir şahın fəthlərinin (fəth etdiyi ölkələri və şəhərləri göstərməklə) sxemini dəftərinizə çəkib doldurun.



4. Əfşarlar imperiyasının ərazisini müasir xəritədə göstərin.
5. Dəftərinizdə Əfşarlar imperiyasının ərazilərinin xəritəsini çəkməyə çalışın.

XRONOLOGİYA



3. QACARLAR İMPERİYASININ YARANMASI

Nadir şahın öldürülməsindən sonra Əfşarlar imperiyasında mərkəzi hakimiyyəti ələ keçirmək uğrunda kəskin mübarizə başladı. Bu mübarizə Azərbaycan–türksoylu Qacarlar, Əfşarlar və farsmənşəli Zəndlər arasında gedirdi.

Necə oldu ki, bu mübarizədə Qacarlar sülaləsi qalib gəldi? Ağa Məhəmməd xan Qacar Cənubi Qafqaza nə üçün yürüş etdi?



Qacarlar dövləti, Fətəli xan Əfşar, Ağa Məhəmməd şah Qacar, Cənubi Qafqaz, Kərim xan Zənd

Hakimiyyət uğrunda mübarizə. Qacarlar hələ Nadir şahın dövründə Məhəmməd Həsən xanın başçılığında üsyan qaldıraraq Astarabad və Mazandaranı ələ keçirmişdilər, lakin onlar az sonra məğlub oldular. Nadir şahın öldürülməsindən sonra Məhəmməd Həsən xan itirdiyi əraziləri geri qaytardı. Mərkəzi İranda isə farsmənşəli Zəndlər də hakimiyyət uğrunda mübarizəyə qoşuldular. Mərkəzi və Qərbi İran Kərim xan Zəndin hakimiyyəti altına keçdi.

Məhəmməd Həsən xan Kərim xanı məğlub edərək Mərkəzi İrana çəkilməyə vadar etdi, lakin o, 1759-cu ildə Sarı şəhəri yaxınlığındakı döyüşdə öldürüldü.

Siyasi hakimiyyət uğrunda gedən mübarizənin Azərbaycan üçün müsbət və mənfi nəticələri nədən ibarət idi?

Uzunmüddətli mübarizədən sonra Kərim xan Zənd Azərbaycanın cənubunda Urmiya xanı Fətəli xan Əfşarı məğlub edərək Təbrizi, Marağanı və Azərbaycanın bir sıra bölgələrini özünə tabe etdi. Kərim xan Qacarlarla Əfşarlar arasındakı ixtilaflardan istifadə edərək İranda faktiki olaraq hakimiyyəti ələ keçirdi. Buna baxmayaraq, o, türksoylu əhalini narazı salmamaq üçün şah tituluna iddia etməyərək dövləti Səfəvilərin adından idarə edirdi. Kərim xan Zəndin hakimiyyəti üçün ən böyük təhlükə Qacarlar idi. Ona görə də Qacarlarla Zəndlər arasında mübarizə səngimək bilmirdi.

Nə üçün Kərim xan Zənd dövləti Səfəvilərin adından idarə edirdi? Fikirlərinizi əsaslandırın.

Qacarlar dövlətinin yaranması. 1779-cu ildə Kərim xan Zəndin ölümündən sonra hakimiyyət uğrunda mübarizə daha da kəskinləşdi.

Astarabadda Məhəmməd Həsən xanın ailəsində doğulan Ağa Məhəmməd xan Qacarların başçısı oldu. Bundan sonra Qacarlar daha da gücləndilər. Ağa Məhəmməd xan Qacar XVIII əsrin sonlarında bir sıra əraziləri öz hakimiyyəti altına aldı. Ardınca isə Tehranı öz iqamətgahına, sonralar isə dövlətinin paytaxtına çevirdi.

1785-ci ilin sonunda Ağa Məhəmməd xan Qacar Zəndlər üzərində qələbə çaldı. Bundan sonra Azərbaycanın cənubunda, Mərkəzi İranda bir sıra müstəqil xanlıqlar Qacarların hakimiyyətini qəbul etdilər.

Ağa Məhəmməd xan Qacar keçmiş Səfəvi və Əfşar imperiyalarının tarixi sərhədlərini tamamilə bərpa etmək istəyirdi. Bunun üçün 1795-ci ilin yazında Cənubi Qafqaza hərbi yürüşə başladı. İrəvan ələ keçirildi, Şuşa mühasirəyə alındı. Şuşa qalasının 33 günlük mühasirəsi bir nəticə vermədi. Ağa Məhəmməd xan Qacar Şuşada vaxt itirməyib Tiflis üzərinə hücum etdi və şəhəri ələ keçirdi.



Ağa Məhəmməd şah Qacar



Ağa Məhəmməd şah döyüşdə

Ağa Məhəmməd xan Qacar Cənubi Qafqaza yürüş etməklə nəyə nail olmaq istəyirdi?

Ağa Məhəmməd xan Qacar 1796-cı ildə tacqoyma mərasimi keçirərək şahlıq taxtında əyləşdi. Bununla da İranda və qonşu ölkələrdə növbəti Azərbaycan–türk sülaləsinin – Qacarların hakimiyyəti dövrü başlandı. Bu dövr 1796-cı ildən 1925-ci ilə qədər davam etdi.

Ağa Məhəmməd şah Qacar bölgədə baş verən hadisələri diqqətlə izləyirdi. Rusiyanın bütün Qafqazı ələ keçirməyə çalışdığını görürdü. Rusiyanın keçmiş Səfəvi və Əfşar imperiyalarının tarixi ərazilərinə yiyələnməsinə mane olmaq məqsədilə Ağa Məhəmməd şah Qacar ikinci dəfə Cənubi Qafqaza yürüş etdi, lakin 1797-ci ildə Şuşada sui-qəsd nəticəsində öldürülən Ağa Məhəmməd şah Şimali Azərbaycan torpaqlarını öz dövlətinin tərkibinə qata bilmədi.

Qacarlar dövləti Avropa dövlətlərinin işğalçılıq planlarında. Ağa Məhəmməd şah Qacarin öldürülməsindən sonra İngiltərə, Fransa və Rusiyanın Asiyada yeni müstəmləkələr uğrunda rəqabəti daha da gücləndi.



İngiltərə nümayəndə heyəti Qacarlar sarayında (miniatür rəsm)


1801-ci ildə İngiltərə nümayəndə heyəti ilə Fətəli şah arasında siyasi və ticarət müqavilələri imzalandı. Bu müqavilə ilə Qacarlar dövlətinin İngiltərədən asılılığının əsası qoyuldu.



1. Kərim xan Zənd hakimiyyətini möhkəmləndirmək məqsədilə hansı tədbirləri görmüşdü?
2. Ağa Məhəmməd şah Qacarın Azərbaycan torpaqlarını vahid dövlətdə birləşdirmək cəhdini qiymətləndirin.
3. 1801-ci ildə İngiltərə ilə Qacarlar dövləti arasında imzalanmış sazişin mənfi və müsbət cəhətlərini izah edin.
4. Ağa Məhəmməd şah Qacarın görkəmli siyasətçi və dövlət xadimi olduğunu faktlarla əsaslandırın.
5. Ağa Məhəmməd şahla Nadir şahın fəaliyyətini müqayisə edin (cədvəli dəftərinizdə çəkin).

Hökmdarlar	Hakimiyyət illəri	Gördüyü işlər	Nəticələri
Nadir şah Əfşar			
Ağa Məhəmməd şah Qacar			

XRONOLOGİYA



4. BÖYÜK MOĞOL İMPERİYASININ PARÇALANMASI

Böyük Moğol imperiyasının hakimiyyəti altında olan Hindistan qədim dövrlərdən öz zəngin sərvəti ilə Avropa ölkələrinin diqqətini cəlb edirdi. Avropa dövlətləri Hindistanın sərvətlərinə sahib olmağa can atırdılar. Bu baxımdan ingilislər daha fəal idilər. Xarici dövlətlərin maraqları Moğol imperiyasının parçalanmasını sürətləndirdi.

İngilislərin Hindistana marağı bu ölkənin tarixi taleyinə necə təsir göstərdi?



Maratxlar, Dehli, Panipat döyüşü, Plessi döyüşü, Maysor dövləti

XVII əsrin başlanğıcında Hindistanda ictimai həyat və iqtisadi vəziyyət. XVII əsrin başlanğıcında o zaman Hindistanı idarə edən Böyük Moğol – türk imperiyasında çoxlu iri və xırda feodal knyazlıqlar yaranmışdı. Kasta quruluşu cəmiyyətin inkişafına mane olurdu. Bütün bunlara baxmayaraq, Hindistan əhalisi həm əkinçilikdə, həm də sənətin müxtəlif sahələrində xeyli uğur qazanmışdı. Sənətkarlar yun, ipək və zərif pambıq parçalar toxuyurdular. Daxili ticarət canlanırdı. Şəhərlər sənətkarlıq və ticarət mərkəzlərinə çevrilirdi.

Mülki və hərbi hakimiyyətdə yüksək vəzifələrin hamısı müsəlman–türk əyanlarının əlində cəmlənmişdi.

Sizcə, yüksək vəzifələrin müsəlman–türk əyanlarının əlində cəmlənməsi nə ilə bağlı idi?

Ali zümrənin yuxarı təbəqəsini **cagirdarlar*** təşkil edirdi. Sonrakı yerdə **zəmindarlar*** dururdu. Torpaqlar iri feodalların mülkiyyətində idi. Torpaqdan istifadə müqabilində kəndlilər vergini, əsasən, pulla ödəyirdilər.

Həmin dövrdə hind tacirləri karvan yolları vasitəsilə Əfqanıstan, Mərkəzi Asiya, İran, Azərbaycan və Həştərxa ilə geniş ticarət

* **Cagirdar** – şərti torpaq sahibi

* **Zəmindar** – Dehli sultanlığı dövründən hərbi xidmətə görə dövlətdən torpaq alan feodal

əlaqələri yaratmışdılar, lakin siyasi pərakəndəlik və knyazlıqlar arasında davam edən daxili müharibələr sosial-iqtisadi inkişafı ləngidir, müstəmləkəçilərin Hindistan uğrunda mübarizəsini asanlaşdırırdı.

Xarici təcavüzün güclənməsi. Müstəqil dövlətlərin yaranması. Feodal istismarının güclənməsi nəticəsində kəndli təsərrüfatı var-yoxdan çıxırdı. Bu zaman maratxların üsyanı mərkəzi hakimiyyəti xeyli sarsıtdı. 1674-cü ildə paytaxtı Puna şəhəri olan **Maratx dövləti** yarandı. Moğollar bütün qüvvələrini maratxlara qarşı yönəltdi, lakin maratxların müqavimətini qırmaq mümkün olmadı. Bu dövrdə Avropa dövlətlərinin Hindistana müdaxiləsi gücləndi. Holland, ingilis və fransız ticarət şirkətləri Hindistandan ucuz alınan məhsulları Avropada dəfələrlə baha qiymətə sataraq böyük gəlir əldə edirdilər. XVII əsrin əvvəllərində Hindistan uğrunda mübarizəyə İngiltərə, əsrin sonlarında isə Fransa da qoşuldu.

Hindistan uğrunda mübarizənin Avropa ölkələri üçün əhəmiyyəti nə idi?

XVIII əsrin birinci yarısında imperatorluğun daxilində separatçılıq gücləndi. Ayrı-ayrı canişinlər müstəqil hakimlərə çevrildilər.

Nadir şah imperiyası dağıldıqdan sonra Əhməd şah Dürraninin başçılığı altında müstəqil Əfqan dövləti yarandı. Hindistan uğrunda müharibəyə başlayan əfqanlar Şimali Hindistanı ələ keçirdilər. Əfqan qoşunlarına qarşı duran başlıca qüvvə maratxlar idi, lakin 1761-ci ildə **Panipat döyüşündə** maratxlar əfqanlara məğlub oldular. Beləliklə, Maratx dövləti bir daha özünə gələ bilmədi. Panipat döyüşü Böyük Moğol imperiyasının da



Əhməd şah Dürrani



Panipat döyüşü

dağılmasının başlanğıcı oldu. Cəmiyyətin müxtəlif sosial qrupları arasındakı ziddiyyətlər, feodal ara müharibələri ölkənin qüdrətini sarsıtdı. Bu da yeni xarici təcavüz üçün uyğun şərait yaratdı. İngilislər və fransızlar Hindistana yiyələnmək uğrunda mübarizəyə başladılar.

Ölkənin işğalına hansı amillər şərait yaratdı?

Hindistanda ağalığ uğrunda mübarizə. XVIII əsrin ortalarında fransızlar və ingilislər Hindistanı zəiflətmək məqsədilə daxili feodal müharibələrini qızıışdırır, bununla öz mövqelərini gücləndirirdilər. Fransaya məxsus **Ost-Hind kompaniyası** Hindistan ərazilərinin işğalına daha tez başlamışdı. Hindistandakı fransız mülklərinin general-qubernatoru Hindistanda öz mövqeyini möhkəmləndirmək məqsədilə hindli əsgərlərdən ibarət **sipahilər** adlanan müddətli dastələr yaratdı. Fransızlardan sonra ingilislər də yerli əhalidən silahlı dastələr yaradaraq onlara Avropa qaydasında hərbi təlim verməyə başladılar. XVIII əsrin ortalarında sənayesinin səviyyəsinə görə fransızlardan irəlində olan ingilislər Hindistanın zəngin vilayətlərini ələ keçirməyə başladılar. Belə vilayətlərdən biri Benqaliya idi. 1757-ci ildə **Plessi döyüşündə** moğollara qalib gələn ingi-



Böyük Moğol imperiyası XVII–XVIII əsrlərdə

lislər Benqaliyanı ələ keçirdi. Beləliklə, İngiltərə Hindistanın işğalına başladı. Hindistanın işğalı və idarə olunması Ost-Hind kompaniyasına tapşırıldı.

Hindistanın işğalının Ost-Hind kompaniyasına tapşırılmasının səbəbini nədə görürsünüz?

XVIII əsrin son rübündə Hindistanın cənubundakı Maysor dövləti ingilislərin ölkəni tamamilə işğal etməsinə ciddi maneə idi. Ona görə də ingilislər Maysor hökmdarını müharibəyə cəlb edə bildilər. Otuz ildən artıq davam edən müharibədə ingilislərin güclü artilleriyası qələbəni təmin etdi. Maysor dövləti öz istiqlaliyyətini itirdi.


Beləliklə, XVIII əsrin II yarısında Hindistanın iqtisadi cəhətdən zəngin vilayətləri və cənub hissəsi İngiltərənin müstəmləkəsinə çevrildi.



Plessi döyüşü



Ost-Hind şirkətinin Hindistanın şərbində tikdiyi ilk istehkam




Maysor hökmdarının ingilislərlə görüşü



1. Maratxların yaratdığı dövlətin Moğol imperiyasının tarixində rolu nədən ibarət idi?
2. Hindistana xarici təcavüzün artması hansı amillərlə bağlı idi?
3. Panipat vuruşmasının başlıca siyasi nəticəsi nə oldu?
4. Hindistanın işğalının qarşısını almaq mümkün idi mi? Müzakirə edin.
5. Moğol imperatorluğunun parçalanmasının cədvəl, yaxud sxemini tərtib edin.

XRONOLOGİYA



5. ÇİN – «QAPALI ÖLKƏ»

XVII əsrin əvvəllərində Çinin iqtisadi inkişafı ləngiməyə başladı. Bunun başlıca səbəbi Min sülaləsinin apardığı işğalçı müharibələr, amansız feodal istismar sistemi və saray çəkişmələri idi. Baş verən üsyan Mancur–Tsin sülaləsinin Çində möhkəmlənməsini təmin etdi.

Çjurçjenlər – mancurlar Çinin bu vəziyyətindən necə istifadə etdilər?



Mancur–Tsin sülaləsi, «səma oğlu», imperator, Kanton

Mancur–Tsin sülaləsinin Çində hakimiyyətə gəlməsi. Ölkədə yaranan gərgin vəziyyət kəndli üsyanlarına səbəb oldu. 1626-cı ildə başlayan kəndli üsyanı iyirmi ilədək davam etdi. Üsyançılar Pekin şəhərini tutaraq Min sülaləsinin hakimiyyətinə son qoydular. İri feodallar qorxuya düşərək Çini işğal etməyə çalışan mancurları köməyə çağırdılar. Mancur qoşunları Pekini zəbt etdilər. Mancur və Çin feodallarının birgə səyi nəticəsində kəndli dəstələri məğlub edildi. 1644-cü ildə Çində **Mancur–Tsin** sülaləsinin hakimiyyəti dövrü başladı.

Mancurlar Çində hakimiyyəti nə üçün asanlıqla ələ keçirdilər?

Dövlətin başında qeyri-məhdud hakimiyyətə malik olan imperator dururdu. O, «**səma oğlu**» hesab edilir və ancaq sarı rəngli paltarlar geyinirdi. Ölkəni idarə etmək üçün dövlət şurası yaradılmışdı.

Dövlətin idarə aparatının əsas pillələrində mancür sülaləsinin nümayəndələri əyləşirdi. Yerli çinlilər dövlət idarəçilik sisteminə yaxın buraxılmırdı. Onlar ancaq orduda xidmət edə bilərdilər.

Yerli çinlilərin idarəçilik sisteminə yaxın buraxılmamasının səbəbi nə idi?



Mancur–Tsin imperatoru

Mancur–Tsin imperiyasının «özünü təcrid» siyasəti. İlk imperatorların hakimiyyəti dövründə qonşu ölkələrlə ticarət əlaqələri genişlənməmişdi. XVIII əsrin I yarısında ticarət əlaqələri daha da artdı. Mancur sülaləsi Avropa ölkələrindən gələn tacirlərin bu ölkədə alış-veriş etməsinə şərait yaradırdı. Avropadan Çin hərbi sursat, gəmilərin inşası üçün lazım olan avadanlıq gətirilirdi. İngiltərədən, Niderlanddan, Fransadan Çin limanlarına çoxlu ticarət gəmiləri gəlir və avropalılar bu limanlarda məskunlaşır. İmperatorun sarayında katolik *missionerlər** yaşayırdı.

Çin XVII–XVIII əsrlərdə



* *Missionerlər* — əhalini xristianlaşdırmaq üçün xristian kilsəsi tərəfindən göndərilən şəxslər



Mancur imperatoru lord Makkartneyi qəbul edir.

Onlar məsləhətçi rolunu oynayırdılar. Çin bazarlarına İngiltərənin Ost-Hind şirkəti daha uğurla daxil oldu. 1715-ci ildə ilk ingilis məskəni salındı.

Mancur—Tsin sülaləsi avropalıların sürətli axınının qarşısını almaqdan ötrü xaricilərin gəlişini məhdudlaşdıran qərarlar verməyə başladı. 1757-ci ildə imperatorun fərmanı ilə Kantondan başqa, bütün Çin limanlarında avropalıların ticarətlə məşğul olması qadağan edildi. Ost-Hind şirkətinin Çində ticarət aparmasına şərait yaratmaq üçün **Con Makkartneyin** Pekinə səfəri nəticəsiz qaldı.

Hökumət Çini «qapalı ölkə»yə çevirib xaricilərin bura gəlişini dayandırsa da, Çini xarici aləmdən tam təcrid edə bilmədi.

Ölkənin xarici aləmdən «təcrid siyasəti» mancurlara öz hakimiyyətlərini möhkəmləndirmək imkanı verdi, lakin bu siyasət Çinin sosial-iqtisadi inkişafına ağır zərbə vurdu.

Özünü təcrid siyasətinin Çin üçün nəticələri nədən ibarət idi?



Nerçinsk müqaviləsinin imzalanması


Mancur–Tsin imperiyasının müharibələri. XVII əsrin sonlarında Rusiyanın Mərkəzi Asiyada və Uzaq Şərqdə apardığı təcavüzkar siyasət Çin imperatorları tərəfindən böyük narazılıqla qarşılandı. 1686-cı ildən çinlilərin Amur çayı sahilindəki Albazin qalasına hücumu ilə müharibə başladı. Qalanın uzunmüddətli mühasirəsi çar hökumətini danışıqlara başlamağa vadar etdi. 1689-cu ildə Rusiya ilə Çin arasında

Nerçinsk müqaviləsi imzalandı. Müqaviləyə əsasən Amur çayının sol sahili Çin ərazisi kimi tanındı.

Sosial-iqtisadi vəziyyət. Çinin vahid dövlət halında birləşdirilməsi feodal-istehsal münasibətlərini daha da möhkəmləndirdi. Mancurlar Çində yeni vergi sistemi tətbiq etdilər. Vergilər aşağı salındı.

Vergilərin aşağı salınmasını necə qiymətləndirirsiniz? Sizcə, bu nəyə xidmət edir?

İmperator və onun ailəsi əsas torpaq mülkiyyətçisi idi. Mancuriyadakı torpaqlar yalnız hakim sülaləyə məxsus idi. Hərbçilərə verilən torpaqlar irsən keçirdi, lakin bu torpaqları satmaq olmazdı.



Mancur sülaləsi ölkədə da-yaqlarını möhkəmləndirdikdən sonra vergi və mükəlləfiyyətləri artırmağa başladı. Azad kəndlilər təhkimli halına salındı.

XVIII əsrin sonlarında dö-yüşçü kəndlilərə verilən tor-paqlar iri feodallar tərəfindən müxtəlif yollarla ələ keçirildi.

Şəhərlər və ticarət. Mancur hücumları nəticəsində ciddi ziyan çəkən şəhərlər qısa vaxt ərzində bərpa edildi. Şəhərlər sənətkarlıq və ticarət mərkəzləri olmaqla yanaşı, həm də mancurların dayaq nöqtələri, inzibati mərkəzləri sayılırdı. Nankin, Uçan, Kanton, Pekin nəhəng sənaye və ticarət mərkəzlərinə çevrilmişdi. Şəhərlərin əksəriyyətində ipəkçilik, çini qablar istehsal edən dövlət və xüsusi manufakturalar fəaliyyət göstərirdi.



Avropada Çin saxsı qabları (çini qablar) çox yüksək qiymətləndirilirdi. Avropalılar çox çalışsalar da, uzun müddət çini qabların sir-rini öyrənə bilməmişdilər.



Kantonda çay bazarı

Şəhərlərdə tikinti işləri sürətlənmişdi. Ölkənin birləşdirilməsi və yeni ərazilərin tabe edilməsi nəticəsində Çin bazarı genişləndi. Daxili və xarici ticarət yüksəldi.

Mancur zülmünə qarşı mübarizə. Mancur ağaları və Çin feodalları ilə kəndlilər arasında münasibətlər barışmaz şəkil almışdı.


XVIII əsrin əvvəllərində qəbul edilən qanunlara görə kəndlilər bütün hüquqlardan məhrum oldular. Vergi və mükəlləfiyyətlər artırıldı. Kəndlilərin vəziyyəti ağırlaşdı.

Mancur hakimiyyətini devirmək məqsədilə gizli dini təşkilat və cəmiyyətlər yaradılmağa başlandı. Tsin sülaləsinin işğalçı müharibələri, ağır vergi sistemi, ölkəni bürüyən aclıq Çin xalqını üsyanlara sövq etdi. XVII–XVIII əsrlərdə ölkənin müxtəlif ərazilərində mancur və feodal zülmünə qarşı ardıcıl üsyanlar baş verdi. Üsyanlar amansızcasına yatırılrsa da, Mancur–Tsin sülaləsinin dayaqlarını sarsıda bildi.



1. Nə üçün Tsin sülaləsi «özünütəcrid» siyasəti aparırdı?
2. Çinin kənd təsərrüfatının xüsusiyyətlərini göstərin.
3. Milli və feodal zülmünün xüsusiyyətlərini aydınlaşdırın.
4. Tsin sülaləsinin idarəçilik sistemi haqqında kiçik esse yazın.
5. Çin haqqında 3–5 dəqiqəlik təqdimat hazırlayın.
6. XVIII əsrin əvvəllərində verilmiş qanunun irticaçı xarakter daşdığını əsaslandırın.

XRONOLOGİYA



6. «GÜNDOĞAN ÖLKƏ»

Yapon xalqının mədəniyyəti yapon adalarında yaranmış və inkişaf etmişdi. Şərqi Asiyanın müxtəlif bölgələrindən və Sakit okeanın cənub hissəsindəki adalardan insanlar Yaponiya adalarına köçdükdən sonra erkən orta əsrlərdə yapon qəbilə icması yarandı. Yapon xalqı da əksər slavyan, alman və ərəb tayfaları kimi ibtidai icma quruluşundan birbaşa feodalizmə qədəm qoydu.

Avropalılardan Yaponiya ilə yaxınlaşması nəyə səbəb oldu?



Yaponiya, Tokuqava, Edo şəhəri, Xirado adası, təcridolma siyasəti

Ölkənin siyasi cəhətdən birləşdirilməsi. Yeni dövrün astanasında Yaponiya faktiki olaraq bir sıra iri müstəqil knyazlıqlara parçalanmışdı. Bu dövr tarixə «**döyüşən vilayətlər**» dövrü kimi daxil olmuşdur. XVI əsrin sonlarında ölkədə mərkəzləşdirmə siyasəti yeridirdi, lakin vassallar mərkəzləşdirmə siyasətinə mane olurdular.

Syoqun* sistemi – iqtisadi, hərbi və siyasi cəhətdən ən güclü feodal ailəsinin hərbi-feodal diktaturasıdır.

1603-cü ildə imperatorun sərəncamı ilə Tokuqava İyeyasu syoqun elan edildi. Bununla da Yaponiyada **Tokuqava** sülaləsinin hakimiyyəti (1603–1867) başladı. Tokuqava sülaləsinin dayağı olan **Edo şəhəri** dövlətin paytaxtı oldu. Tokuqava sülaləsinin Yaponiyanı siyasi cəhətdən birləşdirmək siyasəti uğurla başa çatdı. Yaponiya mərkəzləşdirilmiş dövlətə çevrildi.



Tokuqava İyeyasu

* **Syoqun** — hökmdar, böyük sərkərdə, qoşun başçısı



Samuray

Tokuqavanın feodal-mütləqiyyət rejimi. Daxili müharibələrin dayandırılması ölkədə təsərrüfatın canlanmasına, maddi və mənəvi mədəniyyətin yüksəlişinə kömək etdi. Tokuqavanın hərbi dayağını samuraylar təşkil edirdi. Ölkədə faktiki olaraq syoqun və imperatorun ikihakimiyyətliyi mövcud idi. İmperator hüquqi cəhətdən dövlətin başçısı sayılsa da, faktiki olaraq, ölkəni syoqun idarə edirdi.

Xarici siyasət. Tokuqava hökuməti ipək xammalın və hazır ipək məmulatlarının xarici tacirlərdən satın alınmasına başladı. Əldə edilən gəlir hökumət və tacirlər arasında bölüşdürülürdü. Bu dövrdə Hollandiyanın

Ost-Hind kompaniyası müntəzəm olaraq öz gəmilərini **Kyüsyü** limanına göndərməyə başladı. Elə həmin vaxt yapon-holland ticarət müqaviləsi də imzalandı. XVII əsrin əvvəllərində ingilis Ost-Hind kompaniyasına da ticarət aparmaq imtiyazı verildi. Xirado adasında ingilis **faktoriyası*** yaradıldı. XVII əsrin birinci yarısında Yaponiyanın xarici ticarətinin genişlənməsi natural vergidən pula keçirilməsinə kömək etdi.

Yaponiyanın təcridolma siyasətinin başlanması. Avropalıların Yaponiyaya nüfuz etməsinin ən mühüm nəticəsi odlu silahın yayılması və onun ölkə daxilində istehsalının başlanması oldu. Avropalı tacirlərin ardınca Yaponiyaya katolik keşişlər və missionerlər də gəldi. Yeni dini qəbul edənlərin əksəriyyəti ölkənin yoxsul kəndliləri idi. Onları xristianlığın bərabərlik ideyaları cəlb edirdi.

Əgər Yaponiya tamamilə xristianlaşsaydı, Avropa dövlətləri nəyə nail olacaqdı? Müzakirə edin.

Yeni dini qəbul edən yaponların sayının artması xristianlar əleyhinə təqiblərin artmasına səbəb oldu. XVII əsrin əvvəllərində

* **Faktoriya** — Avropa tacirlərinin müstəmləkə ölkələrində ticarət məntəqəsi və yaşadıqları yer



Tokuqavanın xristianlara qarşı cəza tədbirləri

xristianlığı «**imperiyanın düşməni**» elan edən qanun qəbul edildi. Hökumətin təqibləri nəticəsində on minlərlə xristianlığı qəbul etmiş yaponiyalı öldürüldü.

Xristianlara qarşı həyata keçirilən bu siyasət Yaponiyanın Avropa ölkələri ilə xarici ticarət əlaqələrini zəiflətdi. Bu xətt tezliklə xaricilər əleyhinə üsyana çevrildi. Beləliklə, Avropa müstəmləkəçiləri Yaponiyadan qovuldular və ölkə xarici aləmdən təcrid olundu. 1639-cu ildən xarici aləmdən təcrid olunması nəticəsində Yaponiya «**qapalı ölkə**»yə çevrildi.

Avropalıların Yaponiyadan qovulmasına səbəb nə idi?

Avropalılardan yalnız hollandlar Yaponiyada üsyanın yatırılmasına kömək etdikləri üçün **Desima adasında** öz fabriyalarını saxladılar. Yaponiyanın təcrid edildiyi bütün dövr ərzində Desima Avropaya yeganə açıq «pəncərə» rolunu oynadı. Yaponiyanın təcrid olunma siya-



XVII əsrdə Yaponiya feodal qəsri

səti onun iqtisadi inkişafına mənfi təsir göstərdi və inkişafı ləngitdi.

İqtisadi tənəzzül. İslahatlara başlanılması. XVIII əsrin əvvəllərində Yaponiyada iqtisadi tənəzzül gücləndi. Artıq feodal qaydaları dağılmağa başladı. İqtisadiyyatın tənəzzülünün göstəricilərindən biri dövlətin maliyyə sisteminin böhranı idi. Metal pulların qiymətdən düşməsi pul sisteminin pozulmasına kömək etdi. Ərzaq məhsullarının qiyməti kəskin bahalaşdığı üçün əhəlinin vəziyyəti pisləşdi.


XVIII əsrin birinci yarısında ölkədə ümumyapon bazarı tədricən yaranmağa başladı. Kapitalist istehsal üsulunun meydana çıxması üçün şərait yaranırdı.

Bu dövrdə hökumət iqtisadi çətinlikləri aradan qaldırmaq üçün mühüm islahatlar həyata keçirməyə başladı. Samurayların nüfuzunu möhkəmləndirmək üçün tədbirlər görüldü. Syoqun sarayında və feodal knyazlar arasında israfçılıq əleyhinə mübarizə aparıldı. Kəndlilərin torpaq paylarının alqı-satqısı rəsmən qadağan edildi. Qəbul edilən qanunlar feodalizm quruluşunun və mütələqiyyət rejiminin möhkəmləndirilməsini təmin etdi.



1. Yaponiyanın siyasi cəhətdən birləşdirilməsi prosesini Avropa ölkələrindən fərqləndirən nə idi?
2. Yaponiyada mütələqiyyət rejimi hansı sülalə dövründə yaradılmışdı?
3. Hökumətin xristianlıq əleyhinə siyasətinin ölkə üçün nə kimi nəticəsi oldu?
4. Yaponiyada daxili bazarın yaranmasını nə təmin etdi?
5. Həyata keçirilən islahatlar nəyə yönəlmişdi?

XRONOLOGİYA



7. ŞƏRQ XALQLARININ MƏDƏNİYYƏTİ

XVII–XVIII əsrlərdə Şərqdə baş verən hadisələr ədəbiyyatda və sənətdə öz əksini tapırdı. Bu dövrdə Şərqdə çoxlu tarixi əsərlər yarandı. Təsviri incəsənət, poeziya inkişaf etdi.

Bu dövrdə mədəniyyətdə hansı yeniliklər oldu?



İran, Benqal–Asiya cəmiyyəti, Tac-Mahal, Çin, Yaponiya

Səfəvi və Əfşar imperiyalarında mədəniyyət. XVII–XVIII əsrlərdə Səfəvi və Əfşar imperiyalarının ərazisində maarifçilik sahəsində inkişaf davam etməkdə idi.


Tarix və coğrafiya elmləri daha yaxşı inkişaf etmişdi. Nadir şah haqqında əsərlər yazan tarixçilər arasında bütün yürüşlərində onu müşayiət etmiş Mirzə Mehdi xanın «Dünyanı fəth edən Nadirin tarixi» və Məhəmməd Kazımın «Dünyanı bəzəyən Nadirin tarixi» adlı əsərləri daha məşhurdur.

Məşhur xəttat Əli Rza Təbrizi böyük nəqqaş-miniatürçü, Təbriz miniatür məktəbinin görkəmli davamçısı idi. XVII əsrdə Təbriz miniatür məktəbinin nümayəndələri İsfahanda şah sarayının divar rəsmlərinin çəkilməsində böyük rol oynadılar.

XVIII əsrin birinci yarısı Azərbaycan Səfəvi və Əfşar imperiyaları ərazisində tətbiqi sənətkarlığın yüksək inkişaf etdiyi dövrdür.

Səfəvi və Əfşar imperiyaları ərazisindən bu dövrdə hansı mallar ixrac edilirdi?

Bu dövrün tanınmış rəssamı olan Məhəmməd Zaman Təbrizinin və



Məhəmməd Zaman Təbrizi.
Nizami Gəncəvinin «Yeddi gözəl»
poemasına çəkmiş illüstrasiya
(Britaniya kitabxanası)

başqalarının əsərlərində Şərq və Qərb rəssamlıq məktəbi ənənələri də özünü göstərirdi.

Bəhs olunan dövrdə Azərbaycanda və İranda meydan tamaşaları və kukla teatrları da geniş yayılmışdı.

Hindistan mədəniyyəti. XVII–XVIII əsrlərdə Hindistanda bir çox yeni mədrəsələr açıldı. Mədrəsələrə Moğol imperatorları və iri feodallar qəyyumluq edirdilər. Ən məşhur mədrəsələr Dehlidə və Aqrada yerləşirdi. Burada ilahiyyatla yanaşı, riyaziyyat, astronomiya, tibb və digər dünyəvi elmlər də öyrədilirdi.

Memarlığın inkişafı yüksək səviyyəyə çatmışdı. Memarlıq abidələri içərisində məqbərə və məscidlərin xüsusi yeri vardı. Aqradakı Tac-Mahal məqbərəsi, Dehlidəki Cümə məscidi və başqa abidələr ən yaxşı memarlıq nümunələri sayılırdı.

Hindistanda memarlıq abidələri içərisində məscidlərin önəmli yer tutması nə ilə bağlı idi?



Tac-Mahal

Hind miniatür rəssamlıq məktəbinin ən yaxşı nümunələri isə həmin dövrün xəttatları tərəfindən yazılan və bizə gəlib çatan kitablarda öz əksini tapıb.

İngiltərə və Fransa ilə əlaqələrin yaradılması Hindistan mədəniyyətinə müsbət təsir göstərməklə yanaşı, avropalılara da bu zəngin mədəniyyətlə tanış olmağa şərait yaratdı. 1784-cü ildə yaradılan **Benqal–Asiya cəmiyyəti** bu işdə böyük rol oynadı. Çoxdilli hind poeziyasında sadə xalqın arzu və ümidləri, feodal-lara qarşı mübarizəsi təsvir olunurdu.

Hindli sənətkarlar fil sümüyündən və ağacdan naxışlı əşyalar düzəldir, gözəl metal məmulatlar və saxsı qablar hazırlayırdılar. Onların toxuduğu incə və bəzəkli parçalar göz oxşayır, ürək açırdı.

Hindistanda müxtəlif sənətkarlıq sahələrinin inkişafının səbəbini nədə görürsünüz?

Bu dövrdə Hindistanda yeni tipli teatrın əsası qoyuldu.

Çin mədəniyyəti. XVII–XVIII əsrlərdə Çində ensiklopediya və lüğətlər tərtib edilmiş, ədəbiyyat külliyyatı nəşr olunmuş, Çin klassik romanının inkişafında yeni mərhələnin əsası qoyulmuşdu.

XVII əsrin ortalarından etibarən ölkədə Çin dili ilə yanaşı, rəsmi dövlət dili olan mancur dilində də elmi və bədii əsərlər yazılırdı.



Tsin imperatorlarının yay iqamətgahları

XVII əsrdə Çin memarlığında möhtəşəm binaların tikintisinə başlandı. Pekin sarayı bu dövrdə inşa edildi.

İncə və gözəl zövqə malik olan Çin sənətkarları və rəssamlarının sümükdən və mərmərdən hazırladıqları əşyalar əsl sənət əsərləri idi. Çin rəssamları ölkədə toxunan parçalara mürəkkəb, lakin insanın ruhunu və gözünü oxşayan incə naxışlar vururdular.

Özünü təcrid siyasəti nəticəsində Çin incəsənətinə, o cümlədən memarlığına Avropa ölkələrində tətbiq edilən yeni forma və üsullar ciddi təsir göstərə bilməmişdi.

Yaponiya mədəniyyəti. XVII yüzillikdə Yaponiyanın ənənəvi mədəniyyəti formalaşmağa başladı. Bu dövrdə «şəkilli hekayələr» janrı meydana gəldi.

Kukla teatri, rəngkarlıq və elm inkişaf etdi. Dəqiq elmlər, o cümlədən təbiət elmləri, xüsusilə riyaziyyat və aqronomluq sahəsində uğurlar əldə edildi. Teatr sənəti öz inkişafının zirvəsinə çatdı.

Təhsil də inkişaf etdi. XVIII əsrdə samuraylarla yanaşı, aşağı təbəqədən olan insanlar üçün də məktəblər açıldı.



1. Bu dövrdə Şərq ölkələrində daha çox tarixi əsərlərin yaranmasını nə ilə izah etmək olar?
2. Moğol imperatorluğunun Hindistan memarlığının inkişafına təsirini faktlarla əsaslandırın.
3. Benqal–Asiya cəmiyyətinin Hindistan mədəniyyətinin inkişafındakı rolunu izah edin.
4. Bu dövrdə Yaponiya mədəniyyətinin inkişafına təkan verən əsas amil nədən ibarət idi?
5. Şərq mədəniyyətinin özünəməxsusluğunu ifadə edən esse hazırlayın.

TÜRK DÜNYASI VƏ QAFQAZ XALQLARI XVII–XVIII ƏSRLƏRDƏ

8. YENİ DÖVRƏ KÖHNƏ QAYDALARLA DAXİL OLAN İMPERİYA

XVI əsrin 20-ci illərində Osmanlı imperiyası Belqraddan İraqa qədər böyük bir ərazini əhatə edirdi. Sonra Avropadakı fəthlərə ara verildi. XVI əsrin sonlarında Osmanlı dövləti əsas diqqətini yenidən Avropaya yönəltdi, lakin Avstriya ilə müharibə Osmanlı imperiyasının məğlubiyyəti ilə nəticələndi. XVII əsr Osmanlı imperiyası üçün uğursuz başladı.

Yeni dövr Osmanlı imperiyasının ictimai-siyasi həyatına necə təsir etdi? Avropa dövlətləri Osmanlı imperiyasının düşdüyü bu vəziyyətdən necə istifadə etmək istədi?



Köprülü Mehmet Paşa, «Müqəddəs birlik», «Lalə dövrü», Qara Mustafa Paşa, timar, ziyamət

Osmanlı imperiyasında durğunluq. Yeni dövrün astanasında Osmanlı imperiyası Asiya, Avropa və Afrika qitələrində geniş ərazilərə malik idi. O, mühüm ticarət yollarına nəzarət edir, dövrünün ən böyük dövlətlərindən hesab olunurdu. Lakin bu dövlət artıq əvvəlki qüdrətini itirməyə başlamışdı. XVI əsrin sonlarından başlayan **durğunluq*** getdikcə geriləməyə çevrildi. Dövlət idarəçiliyinin tədricən zəifləməsi, qanun və qaydalara əməl olunmaması ölkədə sabitliyi pozurdu. Vergilərin artırılması iqtisadiyyatın əsasını təşkil edən kənd təsərrüfatının tənəzzül etməsinə səbəb olmuşdu. **Timar** və **ziyamət** sistemi pozulmuşdu. Avropanı və bütün Yaxın Şərqi lərzəyə salan, çox mükəmməl strukturu və ciddi intizamı ilə tanınan Osmanlı ordusunda nizam-intizam zəifləmişdi. Qadağan olunmasına baxmayaraq, yeniçərilər evlənir və alverlə məşğul olurdular. Yeniçərilər məvaciblərini vaxtında almayanda döyüşə getmək istəmir, hətta sultanların dəyişdirilməsi üçün qiyamlar da qaldırırdılar.

* **Durğunluq** – ictimai həyatda, mədəniyyətdə, təsərrüfatda və s. inkişafsızlıq, hərəkətsizlik

Müharibələrdə bir-birinin ardınca uğursuzluqlara məruz qalan Osmanlı imperiyası Avropa dövlətlərinə böyük güzəştlərə getməli oldu. 1615-ci ildə bağlanan **Vyana müqaviləsi** ilə Avstriya təbəələrinə Osmanlı mülklərində sərbəst ticarət hüququ verildi, gömrük haqqı aşağı salındı, katoliklərə kilsə tikməyə icazə verildi.

İlk islahat cəhdləri. XVII əsrin ikinci yarısında tənəzzül prosesinin qarşısını almaq üçün bir sıra islahatlar həyata keçirildi. Bu islahatların məqsədi idarəçiliyi qaydaya salmaq, vergi sistemini tənzimləmək, həmçinin ordu və donanmada hərbi intizamı gücləndirmək idi. Dövlətin əvvəlki qüdrətini yalnız bu cür bərpa etmək mümkün



Köprülü Mehmet Paşa

olardı. Bu islahatlar baş vəzir Köprülü Mehmet Paşanın adı ilə bağlıdır. İslahatlar nəticəsində idarəçilik və hərbi intizam möhkəmləndirildi. Timar sistemi nizama salındı, xəzinə gəlirləri artırıldı. Ordu və donanma gücləndirildi. Həyata keçirilən islahatlar Osmanlı imperiyasının daxili vəziyyətini müəyyən müddətə yaxşılaşdırsa da, onun tənəzzülünün qarşısını ala bilmədi.

Sizcə, dövlətin əvvəlki qüdrətini bərpa etmək üçün keçirilən islahatlar kifayət edirdimi? Əsaslandırın.

Avropa qitəsindəki torpaqları əldə saxlamaq uğrunda aparılan müharibələr. İqtisadi-siyasi və hərbi cəhətdən zəifləməsinə baxmayaraq, Osmanlı imperiyası yeni ərazilər fəth etmək siyasətini davam etdirirdi. Osmanlı sultanı Avropa dövlətlərinə qarşı hərbi yürüşlər təşkil etdi. Bu yürüşlər nəticəsində Macarıstan krallığının əhəmiyyətli hissəsi və Dunay knyazlığı ələ keçirildi. 1664-cü ildə Osmanlı dövləti ilə Avstriya arasında bağlanmış **Vasvar sülhünə** görə Avstriya Transilvaniyaya müdaxilə etməyəcəyinə təminat verdi və təzminat ödədi.

Osmanlı imperiyasının Ukrayna uğrunda Rusiya ilə apardığı müharibə 1681-ci ildə **Bağçasaray sülhü** ilə başa çatdı. Dnepr



Vyananın mühasirəyə alınması

çayı iki dövlət arasında sərhədə çevrildi. Sağsahil Ukraynası Osmanlı dövlətinə, Solsahil Ukraynası isə Rusiyaya verildi.

Avstriyanın katolikləşdirmə siyasətinə qarşı üsyan qaldıran macarlar Osmanlı imperiyasından yardım istədilər. Bu, Avstriya ilə münasibətləri gərginləşdirdi və yeni müharibəyə səbəb oldu. Osmanlı ordusu baş vəzir Qara Mustafa Paşanın başçılığı ilə 1683-cü ildə Avstriyanın paytaxtı Vyananı mühasirəyə aldı. Mühasirə uzandı. Bu müddətdə alman və polşalıların səlibçi ordusu Vyanaya köməyə gəldi. Krım xanının xəyanət etməsi Osmanlı ordusunun uğursuzluğuna səbəb oldu. Məğlub olan Qara Mustafa Paşa ordusunu Budapeştə çəkdi.

«Müqəddəs birlik». Roma papasının təkidi ilə 1684-cü ildə Osmanlılar əleyhinə Avstriya, Polşa, Venesiya və Maltadan ibarət **«Müqəddəs birlik»** təşkil edildi. İki il sonra Rusiya da bu birliyə qoşuldu. Müxtəlif cəbhələrdə vuruşmağa məcbur edilən Osmanlı ordusu məğlub oldu. 1699-cu ildə Osmanlı imperiyası ilə «Müqəddəs birlik» dövlətləri arasında **Karlovitsa sülh müqaviləsi** bağlandı. Müqavilənin şərtlərinə görə Osmanlı imperiyasının ərazilərinin xeyli hissəsi Avstriya, Polşa və Venesiya arasında bölüşdürüldü. Beləliklə, Osmanlı dövləti geniş ərazilər itirdi.



Osmanlı imperiyasının Karlovitsa sülhünə görə itirdiyi ərazilər

Avstriyanın katolikləşdirmə siyasəti ilə «Müqəddəs birlik» arasında nə kimi əlaqə görürsünüz?

Osmanlı imperiyasının «Lalə dövrü». Sultan III Əhməd (1703–1730) Osmanlı imperiyasının qüdrətini bərpa etmək üçün



Sultan III Əhməd

yeni islahatlar həyata keçirməyə başladı. Həyata keçirilən islahatlar baş vəzir İbrahim Paşanın adı ilə bağlıdır. Bu dövrü Osmanlı imperiyası tarixində «**Lalə dövrü**» adlandırırlar. İstanbulda Kağızxana dərəsinin iki tərəfi Versaldakı Fontenblo parkı üslubunda gözəl bağçalar və köşklərlə bəzədildi və bura **Səədabad** adını aldı. Parkda yüzlərlə lalə növü yetişdirilirdi. İbrahim Paşanın laləyə vurğunluğu bu dövrə «Lalə dövrü» adı verilməsinə səbəb oldu.

Avropa təcrübəsindən faydalanmaq məqsədilə Qərbi Avropa ölkələrinə elçilər göndərildi. Əsasən, elmi-texniki sahələrdə

qabaqcıl yenilikləri tətbiq etmək üçün mütəxəssislər gətirilirdi. İbrahim Paşa Avropa dövlətlərinin hərbi sahədə üstünlüyünü başa düşürdü. Buna görə də Avropa tipli ordu yaradılana qədər Rusiya və Avstriya ilə münasibətləri pisləşdirməməyə səy göstərirdi. Həmin dövrdə sənətkarlıq və ticarətin inkişafı üçün bir sıra tədbirlər həyata keçirildi. Avropadan alınan ilk texniki vasitə mətbəə oldu.

Avropadan alınan ilk texniki vasitənin mətbəə olması nəyin göstəricisi idi?


Osmanlı imperiyasında islahatlar ruhanilərin və yeniçərilərin müqaviməti üzündən yarımçıq və məhdud səviyyədə həyata keçirilirdi. Əsaslı dəyişikliklər edilmədiyi üçün islahatlar uğursuzluqla başa çatdı.

Bu dövrdə Osmanlı imperiyasının Avropa ölkələri ilə müharibələri davam edirdi. Avropa ölkələri Osmanlı imperiyasını sarsıtmaq üçün onu eyni vaxtda bir neçə cəbhədə vuruşmağa məcbur edirdilər.



1. Tarixdə əvvəllər mövcud olmuş hansı imperiyaları Osmanlı imperiyası ilə müqayisə edə bilərsiniz?
2. Osmanlı imperiyasının Ukrayna uğrunda Rusiya ilə apardığı müharibənin nəticələrini şərh edin.
3. Avropa qitəsindəki torpaqları əldə saxlamaq uğrunda aparılan müharibələrdə Osmanlı dövlətinin uğursuzluğunun səbəbləri nə idi?
4. İbrahim Paşanın xarici siyasətini dəyərləndirin.
5. Osmanlı imperiyasında «Lalə dövrü»ndə aparılan islahatlara aid cədvəl qurun.

XRONOLOGİYA



9. OSMANLI DÖVLƏTİNİN BEYNƏLXALQ NÜFUZUNUN ZƏİFLƏMƏSİ

Yeni əsrin əvvəllərində Osmanlı dövləti yaranmış əlverişli vəziyyətdən istifadə edərək itirilmiş ərazilərini geri qaytarmağa çalışdı. 1711-ci il Prut yürüşündə Rusiya üzərində əldə edilən qələbə Osmanlı hakim dairələrində itirilmiş ərazilərin geri qaytarılmasına inam yaradı, amma bu inam özünü doğrultmadı.

XVIII əsrdə Osmanlı dövləti hansı müharibələrə qatıldı? Bu müharibələrin nəticələri necə oldu?



Pojarevatsk sülhü, Belqrad sülhü, Kiçik Qaynarca sülh müqaviləsi, Osmanlı dövləti

1715-ci ildə Osmanlı dövlətinin Venesiya ilə müharibədə əldə etdiyi qələbə Avstriyanın ona qarşı yeni müharibəyə başlamasına səbəb oldu. 1718-ci ildə Avstriya və Venesiya ilə imzalanan



Osmanlı dövləti 1718-ci il Pojarevatsk sülhündən sonra

Pojarevatsk sülh müqaviləsinə görə Serbiyanın və Bosniyanın şimalı Avstriyaya verildi.

Belqrad sülhü. Osmanlı dövlətinin Səfəvilərə qarşı apardığı müharibədən istifadə edən Avstriya Rusiya ilə ittifaq bağlayaraq ona qarşı yeni müharibəyə başladı. İki cəbhədə müharibə aparmasına baxmayaraq, Osmanlı dövləti bir sıra uğurlar qazandı. 1739-cu ilin sentyabrında Osmanlı dövləti ilə Avstriya arasında **Belqrad sülhü** imzalandı. Sülhə görə, Pojarevatsk müqaviləsi ilə Avstriyaya verilmiş Belqrad da daxil olmaqla, Serbiyanın və Bosniyanın şimalı Osmanlı dövlətinə qaytarıldı. Müttəfiqi olan Avstriyanın məğlub olması, İsveçlə yeni müharibə təhlükəsi Rusiyanı da sülh bağlamağa vadar etdi. Belqrad sülhünə görə Azov qalası Rusiyaya verildi. Osmanlı dövləti Qara və Azov dənizlərində ticarət gəmiləri və hərbi donanma saxlamaq hüququnu özündə saxladı. Hər iki dövlət Şimali Qafqaza müdaxilə etməyəcəklərinə təminat verdilər.

Belqrad sülhü Osmanlı dövlətinin imzaladığı sonuncu uğurlu sülh müqaviləsi oldu.

Sizcə, nə üçün Osmanlı və Rusiya bir-birindən Şimali Qafqaza müdaxilə etməmək barədə təminat aldı?

XVIII əsrin ikinci yarısında Osmanlı–Rusiya müharibələri.

Bu dövrdə Rusiya özünün xarici siyasətində başlıca vəzifəni — Qara dəniz sahillərinə çıxışı təmin edə bilmədi.

1768-ci ildə Osmanlı dövləti Avstriya və Fransa'nın təhriki ilə Rusiyaya müharibə elan etdi. Hərbi əməliyyatlar Balkan yarımadası, Krım və Qafqazda aparılırdı. Rusiya müharibənin gedişində üstünlüyə nail oldu. Larqa, Kaqul və Çeşmə dəniz döyüşündə rus ordusunun və donanmasının qazandığı qələbələr



Çeşmə dəniz döyüşü (1770-ci il)



Osmanlı imperiyası Kiçik Qaynarca sülhündən sonra



Kiçik Qaynarca sülh müqaviləsi

müharibənin taleyini həll etdi. Buna baxmayaraq, Avropa dövlətləri Rusiyanın Balkanda mövqeyinin güclənməsini istəmirdilər. Avropa dövlətlərinin təzyiqləri altında Rusiya müharibəni dayandırmağa məcbur oldu.

Rusiyanın müharibəni dayandırmasının Osmanlılar üçün əhəmiyyəti nə idi?


1774-cü ilin iyununda imzalanan **Kiçik Qaynarca sülh müqaviləsinə** görə, Dnepr və Buq çayları arasında ki azərbaycanca yazılmışdır. Rusiyanın ticarət gəmilərinə Qara dənizdə, Bosfor və Dardanel

boğazlarında sərbəst üzmək hüququ verildi. Osmanlı dövləti tarixdə ilk dəfə olaraq məğlub dövlət kimi təzminat ödəmək məcburiyyətində qaldı. Osmanlı sultanı Krım xanlığının müstəqilliyini tanıdı. Şərtlərinə görə, Kiçik Qaynarca sülh müqaviləsi Osmanlı dövlətinin Karlovitsadan sonra imzaladığı ən ağır sülh müqaviləsi oldu. Qara dənizdə Osmanlı dövlətinin şəriksiz hökmranlığı dövrü başa çatdı, onun beynəlxalq nüfuzu zəiflədi.



1. Kiçik Qaynarca və Karlovitsa sülhünü müqayisə edin. Bu sülhün Osmanlı imperiyası üçün ağır nəticələrini müəyyənləşdirin.
2. Osmanlı imperiyasına qarşı birləşən dövlətlər arasındakı ziddiyyətin səbəblərini izah edin.
3. Bəhs olunan dövrdə Osmanlı imperiyasının hərbi uğursuzluğunun səbəbləri nə ilə bağlı idi?
4. Kiçik Qaynarca müqaviləsini Bağçasaray müqaviləsi ilə müqayisə edin.
5. Kiçik Qaynarca müqaviləsinin Osmanlı tarixi üçün qoyduğu izi təhlil edin.

XRONOLOGİYA



10. AVROPA DÖVLƏTLƏRİNİN OSMANLI İMPERİYASINI BÖLÜŞDÜRMƏK PLANLARI

Bu rəsm II Yekaterinanın xarici siyasətinə aid karikaturadır. Onun xarici siyasətinin əsas istiqaməti Osmanlı dövlətini parçalamaq, onun torpaqlarına sahib olmaq idi. Avropa dövlətlərinin və Rusiya imperiyasının maraqları «Şərq məsələsi»ndə ifadə olunurdu.



Bəs «Şərq məsələsi»nin əsasını nə təşkil edirdi?



Şərq məsələsi, Yassı sülh müqaviləsi, Sultan III Səlim, «Nizami-cədid»

«Şərq məsələsi». Osmanlı imperiyası ilə bağlı Rusiya imperatriçəsi II Yekaterinanın xüsusi planları var idi. Bu dövrdə hazırlanan **«Yunan layihəsi»**nə görə, Osmanlı dövlətinin ərazisi Avstriya və Rusiya arasında bölüşdürülməli və Rusiyanın himayəsi altında **«Bizans imperiyası»** bərpa edilməli idi. Həmin dövrdə beynəlxalq güclər **«Şərq məsələsi»**nin ətrafında düşündükləri üçün bu plan baş tutmadı. XVIII əsrin ikinci yarısında Rusiya və bir sıra Qərbi Avropa dövlətlərinin Osmanlı imperiyasına qarşı birgə mübarizə aparmaq cəhdi «Şərq məsələsi»nin yaranmasına səbəb oldu. «Şərq məsələsi»nin əsasını Osmanlı dövlətini parçalamaq və onun ərazilərini bölüşdürmək planı təşkil edirdi. Bu məsələnin həyata keçirilməsində Rusiya başlıca rol oynayırdı.

Sizcə, müasir dövrdə «Şərq məsələsi» problemi varmı? Sivil dövlətlərdə bu kimi planlar aktualdırmı? Əsaslandırın.

Osmanlı imperiyasında siyasi və iqtisadi tənəzzülün güclənməsindən istifadə edən İngiltərə və Fransa onu asılı vəziyyətə salmaq üçün Rusiyaya qarşı müharibəyə təhrik edirdilər. Bu yolla onlar Osmanlı dövlətini tamamilə Avropadan çıxarmağa, Rusiyanı isə zəiflətməyə çalışırdılar.

XVIII əsrin sonlarında «Şərq məsələsi» Rusiya xarici siyasətinin ana xəttinə çevrildi. 1783-cü ildə Rusiya Krımı işğal etdi.



İzmayıl qalası uğrunda döyüş (dekabr, 1790-cı il)

Yassı sülh müqaviləsi. Krımın işğalına cavab olaraq Osmanlı sultanı 1787-ci ildə Rusiyaya müharibə elan etdi. Balkan yarımadasında yeni ərazilər ələ keçirməyə çalışan Avstriya Rusiyanın müttəfiqi kimi müharibəyə qoşuldu.

Avstriyanın Rusiyanın müttəfiqi kimi müharibəyə qoşulmasının səbəblərini nədə görürsünüz?

Osmanlı dövləti iki cəbhədə müharibə aparmalı oldu. Avstriya ordusu Belqradı, Rusiya isə Akkerman, Bender və İzmayıl qalalarını ələ keçirdi. Osmanlı dövləti sülh müqaviləsi bağlamağa məcbur oldu. 1791-ci ildə imzalanan **Yassı sülh müqaviləsinə** görə, Osmanlı dövləti Krım xanlığının Rusiya tərəfindən işğalını təsdiq etdi. Dnestr çayı iki dövlət arasında sərhədə çevrildi. Rusiya Qara dənizdə qəti olaraq möhkəmləndi.

Beləliklə, Yassı sülh müqaviləsi Osmanlı dövlətinin qüdrətini daha da sarsıtdı və Rusiyanın yeni işğalları üçün şərait yaratdı.

Sultan III Səlimin islahatları. XVIII əsrin ikinci yarısında Osmanlı imperiyasının Rusiya ilə müharibələrdə uğursuzluğu ölkədə siyasi və iqtisadi böhranı daha da dərinləşdirdi. Beynəlxalq vəziyyətin pisləşməsi Osmanlı hakim dairələrini narahat etməyə

10. Avropa dövlətlərinin Osmanlı imperiyasını bölüşdürmək planları



Yassı sülhündən sonra yaranmış vəziyyət



Sultan III Səlim

başladı. Belə bir şəraitdə onların qüdrətli orduya xüsusi ehtiyacı var idi. Ordunun əsasını feodal süvarisi və yeniçərilər təşkil edirdi. Ordunu Avropa qaydasında qurmaq zərurəti yaranmışdı.

Ordunun vəziyyəti nəyi göstərirdi?

Dövlətin belə ağır dövründə taxta çıxan Sultan III Səlim (1789–1807) bütün sahələrdə islahatlar həyata keçirmək üçün layihə hazırlamağı tapşırırdı. İlk növbədə, Avropa təcrübəsini öyrənmək üçün Avropa ölkələrinə nümayəndələr göndərildi. III Səlim Fransa təcrübəsini əsas tutaraq «Nizami-cədid» (yeni qayda) adlanan islahatları həyata keçirməyə



«Nizami-cədid» ordusunun paradı. III Səlim paradı izləyir.

başladı. Hərbi islahata üstünlük verildi. İslahatlar İsveç və Fransa hərbcilərinin iştirakı ilə həyata keçirilirdi.


Ümumiyyətlə, islahatlar hərbi, idarə, təhsil və iqtisadi sahələri əhatə edirdi. Avropa ölkələrindəki yenilikləri vaxtında öyrənmək üçün London, Vyana, Berlin və Paris şəhərlərində daimi səfirliklər açıldı.

Əvvəlki islahatlar kimi, III Səlimin islahatları da mühafizəkar qüvvələrin müqaviməti nəticəsində uğursuz oldu. Bunun başlıca səbəbi islahatı həyata keçirən kadrların olmaması və III Səlimin qətiyyətsizliyi idi. Ordu quruculuğu yeniçəriləri təmin etmədiyinə görə onlar mühafizəkar qüvvələrin əlində alətə çevrildilər. Nəticədə, Sultan III Səlim və islahat tərəfdarları qətlə yetirildi. Sultan III Səlimin həyata keçirməyə çalışdığı islahatlar yarımçıq qaldı.



1. XVIII əsrin sonlarında Osmanlı imperiyasında tənəzzülü dərinləşdirən amillər nədən ibarət idi?
2. Nə üçün bütün Avropa dövlətləri Osmanlı imperiyasına qarşı belə sərt siyasət yeridirdilər?
3. Rusiyanın Bizans imperiyasının bərpa edilməsi planını nə üçün Avropa ölkələri dəstəkləmədilər?
4. III Səlimin islahatları nə üçün uğursuzluqla nəticələndi?
5. Niyə əksər müharibələrdə Avstriya Rusiyanın müttəfiqi kimi çıxış edirdi?
6. Kiçik Qaynarca və Yassı sülhlərinə görə Osmanlı imperiyasının itirdiyi ərazilərin müqayisəli cədvəlini qurun.

XRONOLOGİYA



11. MƏRKƏZİ ASIYA XANLIQLARI

XVI əsrin əvvəllərində artıq Qızıl Ordu dövlətinin və Teymur imperatorluğunun varlığına son qoyulmuşdu. Bundan sonra həmin dövlətlərin tərkibində olmuş Mərkəzi Asiya xalqlarının həyatında yeni səhifə açıldı. Həmin ərazilərdə yaşayan özbək, qazax, qaraqalpaq, türkmən və digər türk xalqlarının həyatı dəyişdi.

Mərkəzi Asiyada başqa hansı türk xanlıqları meydana gəldi? Qazaxlar, yəni «azad ruhlı insanlar» necə müstəmləkə xalqına çevrildilər?



Tauke xan, tanxo, Buxara xanlığı, Batır Sırım, Cunqar xanlığı

Mərkəzi Asiya xanlıqlarının yaranması. Qazax xanlığı XV əsrdə meydana gəlmişdi. XVI əsrdə inzibati cəhətdən üç hissəyə — *juza** bölünmüşdü. Juzlara xan başçılıq edirdi.

Mərkəzi Asiyanın digər ərazilərində XVII əsrin əvvəllərində yaranmış Buxara və Xi-və xanlıqları yerləşirdi. Bunların əhalisi özbək, tacik və türkmənlərdən ibarət idi. XVIII əsrin əvvəllərində bu xanlıqların sırasına özbəklərin Kokand xanlığı da əlavə olundu.

Mərkəzi Asiya xalqlarından olan qırğızların öz dövlətləri yox idi.

XVII əsrin sonu — XVIII əsrin əvvəllərində Tauke xanın dövründə üç juz arasında sıx



Qazax xanlığı (juzları) XVI—XVIII əsrlərdə

* *Juz (yüz)* — qazaxca «hissə», «tərəf» deməkdir.



Tauke xan

münasibətlər yarandı. Juzlar birləşərək vahid Qazax dövlətini qurdular.

Böyük, Orta və Kiçik juzların birgə ittifaqda birləşməsinə səbəb nə idi?

Tauke xanın qanunları feodal-istehsal münasibətlərinin möhkəmlənməsində mühüm rol oynadı. Bu qanunlar qazaxların adət-ənənələri və şəriət qaydalarına əsaslanırdı. Tauke xanın hakimiyyət dövrü Qazax xanlığının «qızıl əsri» hesab edilir.

Mərkəzi Asiya xanlıqları XVIII əsrdə. XVIII əsrin əvvəllərində Mərkəzi

Asiyada qədim sənət və ticarət mərkəzləri olan Səmərqənd, Buxara, Xivə, Daşkənd şəhərləri ilə yanaşı, yeni yaranan Kokand, Namanqan şəhərləri də sürətlə inkişaf edirdi. Mərkəzi Asiya



Xivə xanlığı
 Buxara xanlığı
 Kokand xanlığı
 Paytaxt

Özbək xanlıqları XVII–XVIII əsrlərdə

ölkələri Rusiya, Hindistan, Çin, İran və Azərbaycanla sıx ticarət əlaqələri saxlayırdılar. Rusiya mallarının Mərkəzi Asiya bazarlarına daxil olması genişlənirdi. Bu cəhət Mərkəzi Asiya ilə Rusiya arasında əlaqələrin artmasına kömək edirdi.

Mərkəzi Asiya xanlıqlarında əsas torpaq mülkiyyəti formaları **dövlət (xan)**, **mülk**, **soyurqal** və **tanxo*** idi. Soyurqal və tanxo dövlətə xidmət müqabilində verilirdi.

Ticarət əlaqələri, əsasən, mübadilə yolu ilə aparılırdı. Köçəri tayfalar içərisində patriarxal qəbilə məişətinin qalıqları hələ də mövcud idi.

Cunqarların Böyük juzu tutması. Qazax juzları tez-tez Cunqar xanlığının qarətçi hücumlarına məruz qalırdı. 1723-cü ildə cunqarlar qazaxları ağır məğlub etdilər. Orta juzun mərkəzi Türküstan şəhəri ələ keçirilib dağıldı. Böyük juz cunqarların



Əbülxeyir xan cunqarlarla döyüşdə

* **Tanxo** – yalnız hərbi xidmət müqabilində verilən torpaq payı

hakimiyyəti altına keçdi. Bu dağıntı və qarətlər qazax tarixinə «**böyük fəlakət**» kimi daxil oldu.

Üç juz arasında Tauke xanın vaxtında yaranan ittifaq dağıldı. Böyük juzun cunqarların hakimiyyəti altına keçməsi ilə Orta və Kiçik juzlar Çin və Rusiya kimi iri dövlətlərin arasında qaldı. Hadisələrin təbii gedişi juzları həmin dövlətlərin birinə qoşulmağa vadar etdi. Orta juz Çindən vassal asılılığını qəbul etməli oldu.

Qazax xanlığının bölüşdürülməsi. 1731-ci ildə Kiçik juzun başçısı Əbülxeyir xan Rusiyanın tərkibinə daxil olmaq haqqında akt imzaladı. Gələcəkdə ölkənin daxili rayonlarına müdaxilə niyyəti ilə ruslar tərəfindən Orenburq şəhər-qalası salındı. Qazaxların Cunqar xanlığına qarşı mübarizədə zəifləməsindən Rusiya məharətlə istifadə etdi.

1740-cı ildə Orta juz, ondan sonra Böyük juzun şimal hissələri Rusiyaya qatıldı. Qazaxıstanın cənubu isə Kokand və Buxara xanlıqları arasında bölüşdürüldü, lakin bu zaman özbək xanlıqlarında hakimiyyət zəif idi. Xivə xanının Əfşarlar imperiyasının şimal vilayətlərinə basqını Nadir şahın Xivəyə hücumuna səbəb oldu.



Batır Sırım

Batır Sırımın başçılığı altında üsyan. Ölkənin qonşu dövlətlər tərəfindən işğalı qazax tayfalarının xalq azadlıq hərəkatına başlamasına səbəb oldu. 1783-cü ildə Kiçik juzda Batır Sırımın başçılığı ilə rus müstəmləkəçiliyinə və yerli hakimiyyətə qarşı uzunmüddətli üsyan başlandı. Rusiyanın Kiçik juzda xan hakimiyyətini ləğv etməsi üsyanı daha da genişləndirdi. Qazaxların xalq azadlıq mübarizəsinə Osmanlı dövləti yardım edirdi.

İlk vaxtlar üsyançılar bir sıra qələbələr qazansalar da, sonradan daxili çəkişmələr və xəyanət məğlubiyyətə səbəb oldu.


Üsyandan nəticə çıxaran Rusiya müstəmləkəçilik siyasətini bir qədər yumşaltmağa məcbur oldu.



1. Tauke xanın hakimiyyət dövrü niyə qazaxların «qızıl əsri» adlanır?
2. Kokand xanlığı harada və necə yarandı?
3. Rusiyanın işğalına şərait yaradan amillərə aid sxem qurun.
4. Tarixdə daha hansı üsyan işğalçı dövlətin öz siyasətini yumşaltmasına səbəb olub? Araşdırın.
5. Cədvəli dəftərinizə çəkin və doldurun:

Batır Sırımın üsyanı	
Başlama səbəbi	
Üsyanın nəticəsi	

XRONOLOGİYA



12. VOLQABOYU, URAL VƏ SİBİR TÜRKLƏRİ

XIII əsrdə monqollar Volqa-Bulqar dövlətinin varlığına son qoydular. Volqa-Bulqar dövlətinin ərazisi Qızıl Ordu dövlətinin tərkibinə daxil oldu.

XV əsrdə Qızıl Ordu dövləti dağılandıqdan sonra Volqa boyunda müstəqil Qazan və Həştərxan xanlıqları yarandı. Bu xanlıqlar bir əsrdən çox mövcud oldu. XVI əsrdə Volqaboyu türkləri müstəqilliklərini itirdilər, Qazan və Həştərxan xanlıqları Rusiya dövlətinə birləşdirildi.

Rus müstəmləkəçilərinin idarəçiliyi Volqaboyu, Ural və Sibir türklərinin həyatında hansı izləri qoydu?



Tatar, başqırd, çuvaş, saxalar, tarxan, yasaq, Seyid Batır, Qanunnamə

Volqaboyu və Ural türkləri. XVII–XVIII əsrlərdə Rusiya dövləti Volqaboyu və Uralda tatar və başqırd (başqurd) feodallarının bəzi imtiyazlarını saxlamışdı. Onlar tarxan və yüzbaşı ola bilərdilər. Tarxan hərbi rütbə idi. Onlar vergi və mükəlləfiyyətlərdən azad idilər.



Volqaboyu və Ural türklərinin yaşadıkları ərazilər

Bu dövrdə Volqaboyu və Uralda əsas torpaq mülkiyyətçisi dövlət idi. Əhalinin əksəriyyətini təşkil edən kəndlilər torpaqdan istifadəyə görə **yasaq** adlı vergi ödəyirdilər.

Volqaboyu və Ural türklərinə qarşı Rusiyanın müstəmləkəçilik siyasətinin əsasında rusların tarixi türk torpaqlarına köçürülməsi dururdu. Tatar, başqırd, çuvaş türklərinin torpaqlarında şəhərlər salınır, qalalar

tikilir, kilsələr inşa olunurdu. Yerli əhalinin torpaqları zorla əl-lərindən alınır və bu torpaqlara Rusiyadan mülkədarlar, kəndlilər köçürülürdü.

Volqaboyu və Uralda Rusiyanın müstəmləkəçilik siyasəti-nin əsas məqsədi nə idi?

Volqaboyu və Ural torpaqlarını ruslaşdırmanın digər bir yolu da yerli əhalini öz ata-baba yurdlarından sürgün etmək idi.

Ruslaşdırma siyasətinin üçüncü yolu isə müsəlman əhalinin zorla xristianlaşdırılması idi. Məscidləri dağıdır, ruhaniləri hü-quq və imtiyazlarından məhrum edirdilər. Bu, əhalinin əsrlər boyu formalaşmış həyat tərzinə, əxlaqına, mənəviyyətinə böyük zərbə idi. Ruslaşdırma siyasətini hökumət iqtisadi siyasətlə pa-ralel aparırdı. Yeni Qanunnaməyə görə, xristianlığı qəbul etməyən mülkədarlar təhkimli kəndliyə sahib ola bilməzdilər. Beləliklə, xristianlığı qəbul etməyən müsəlman zadəganlar torpaqlarını və kəndlilərini itirirdilər.

Rusların xristianlaşdırmaq siyasətinin onlar üçün əhəmiy-yəti nə idi?

Rusiya sənayesinin spesifik cəhətlərindən biri manufaktura-larda, zavodlarda təhkimli kəndli əməyindən istifadə olunması idi. I Pyotrun islahatları nəticəsində Volqaboyu və Ural türklə-rinin torpaqlarında zavodlar tikilir, yerli əhali bu zavodlara təhkim edilir-di. Beləliklə, azad türk kəndliləri təh-kimli halına salınırdı.

Türk kəndliləri necə təhkimli halı-na salındı?

XVIII əsrin əvvəllərində Volqaboyu və Ural türklərinin azadlıq mübarizəsi yeni mərhələyə daxil oldu. Üsyan edən xalq müstəqilliyini bərpa etmək istə-yirdi.

XVIII əsrin ortalarında tatar və baş-qırd xalqlarının daha güclü üsyanı baş verdi. Üsyanın başçısı Abdulla Qaliya idi. Bu üsyan da Rusiya imperiyası tə-rəfindən yatırıldı.



Abdulla Qaliya

Sibir türkləri. Sibir Ural dağlarından Sakit okeana qədər olan çox böyük ərazini əhatə edir. Bu ərazidə çoxlu tayfa və xalqlar yaşayırdı. Onlar müxtəlif inkişaf mərhələlərində idilər.

Sibirin əsas əhalisi türklərdən ibarət idi. Bu tayfalara saxaları (yakutlar), altayları, xakasları və tuvalıları misal göstərmək olar.

XVI–XVII əsrlərdə Sibir türkləri Rusiyanın müstəmləkə əsarətinə düşdülər.

Sibirə rus məmur və tacirləri cəlb edən bu ölkənin zəngin xəzi idi. Xarici bazarlarda xəz yüksək qiymətə satıldığından məmurlar türkləri yasaq vergisini xəzlə verməyə məcbur edirdilər. Onlar əhalini aldatmaqla, yaxud zorakılıqla çoxlu xəz-dəri toplayırdılar.

Çar Rusiyasının yeritdiyi məqsədyönlü siyasət nəticəsində XVIII əsrdə Rusiyanın Avropa hissəsindən Sibirə köçən rusların sayı sürətlə artmağa başladı. Bura köçənlərin içərisində kəndlilər, din xadimləri və müxtəlif peşə sahibləri də vardı. Sibirə sürgün olunanların da sayı artmaqda idi.



Sibir türklərinin və digər türk xalqlarının müasir dövrdə yaşadıkları ərazi

Sizcə, nə üçün Rusiya imperiyası Sibirə köçən rusların sayının sürətlə artmasında maraqlı idi?


XVIII əsrdə Sibirdə ilk sənaye müəssisələri işə salındı. Beləliklə, Sibir kəndləri təhkimli işçi mənbəyinə çevrildi.

Sibirin Rusiya tərəfindən işğalı nəticəsində yerli türk xalqları öz azadlıqlarını itirir, torpaqlardan məhrum olur və xristianlaşdırılırdı. Müstəmləkə zülmünə məruz qalan xalq üsyan edirdi. Belə üsyanlardan biri 1731-ci ildə baş verdi. İki il davam edən üsyanı yatırmaq üçün hökumət hətta artilleriyadan (toplardan) da istifadə etdi.



1. Volqaboyu və Uraldakı sənaye müəssisələri ilə Sibirdəki sənaye müəssisələrinin oxşarlığı nədə idi?
2. Ruslaşdırma və xristianlaşdırma siyasətlərinin arasındakı əlaqəni izah edin.
3. I Pyotrün dövründə Volqaboyu və Ural türklərinə qarşı aparılan müstəmləkə siyasətinin daha da sərtləşdiyini faktlarla göstərin.
4. Sibirə köçənlərin sayının artmasının yerli əhəlinin vəziyyətinə göstərdiyi təsiri izah edin.
5. Sibir xalqlarının məşğuliyyətinə əsasən onların inkişaf mərhələlərini müəyyənləşdirin.

XRONOLOGİYA



13. ŞİMALİ QAFQAZ YENİ DÖVRÜN ASTANASINDA

Qafqaz coğrafi mövqeyinə görə qonşularından ən çox Rusiyanın maraq dairəsində idi. Aşağı Volqa boyunda möhkəmlənən Rusiya nəyin bahasına olursa-olsun Qafqaz dağları, Qara dəniz və Xəzər dənizinə çıxış yolu əldə etməyə çalışırdı. Üstəlik, Avropanı Mərkəzi Asiya ilə birləşdirən ticarət yolları da bu ərazilərdən keçirdi.

1774-cü ildə Rusiya ilə Osmanlı arasında imzalanan Kiçik Qaynarca sülh müqaviləsi Şimali Qafqazın tarixində yeni səhifə açdı. Sülh müqaviləsinin şərtlərinə görə Azov sahillərini ələ keçirən Rusiya Şimal-Qərbi Qafqazın içərilərinə doğru irəliləmək üçün imkan qazandı.

Rusiya əlinə düşmüş tarixi imkandan necə istifadə etdi? Bu dövrdə Şimali Qafqazda hansı xalqlar yaşayırdılar?



Tabasaran, Qazıqumuq, Avar, Şeyx Mənsur, Alda döyüşü

Sosial-iqtisadi həyat, siyasi quruluş. XVII əsrin əvvəllərində Şimali Qafqaz xalqlarının sosial-iqtisadi və siyasi vəziyyəti son dərəcə ağır idi. Uzun sürən Osmanlı–Səfəvi müharibələri nəticəsində şəhər və kəndlər dağıdılmış, təsərrüfat həyatı pozulmuşdu. Bu dövrdə Şimali Qafqazda mürəkkəb etnik proseslər baş verirdi. Ölkədəki tayfalar daha böyük etnik birliyə çevrilir, xalqlar formalaşır. Bu dövrdə Şimali Qafqazda adıgeylər (çərkəzlər), qaraçay və balkarlar, kabardinlər, osetinlər, çeçenlər, inquşlar, avarlar, ləzgilər, qumuklar və başqa xalqlar yaşayırdılar.

Size, Şimali Qafqazda çoxlu sayda müxtəlif xalqın yaşaması bölgənin siyasi həyatına necə təsir edə bilərdi?

Şimali Qafqazın iqtisadiyyatında kənd təsərrüfatı, xüsusilə əkinçilik əsas yer tuturdu. Dağlıq və dağətəyi zonalarda isə əhali maldarlıq, xüsusən qoyunçuluqla məşğul olurdu.

XVII–XVIII əsrlərdə Şimali Qafqaz müstəqil və yarımüstəqil siyasi qurumlara parçalanmışdı. Dağıstan ərazisində Tarku, Qaytaq, Tabasaran, Avar və Qazıqumuq kimi xanlıqlar var idi.



Şimali Qafqaz xalqları

Dağıstan hakimlərindən fərqli olaraq, çeçen və inquşların vahid siyasi birliyi yox idi.

Bu xanlıqlar bir-biri ilə daim mübarizə aparırdılar. Bu da Şimali Qafqazda siyasi pərakəndəlik yaradırdı.

Rusiyanın Şimali Qafqazın işğalına başlaması. XVIII əsrin ortalarında bölgədəki siyasi dağınıqlıq, Nadir şah imperiyasının dağılması, Rusiya ilə müharibədə Osmanlı imperiyasının məğlub olması çar hökumətinin Şimali Qafqazla bağlı işğalçılıq planlarını gerçəkləşdirməsinə şərait yaratdı.

Siyasi pərakəndəlik Şimali Qafqazın işğalına nə dərəcədə təsir etdi?

Rusiya XVIII əsrin 60-cı illərində **Qafqaz xəttini** yaratmağa girişdi. Xəttin üzərində qalalar və çoxlu müdafiə istehkamları inşa edildi. Kiçik Qaynarca sülhündən dərhal sonra çar hökuməti Osetiyanın işğalına başladı.

1783-cü ildə Krımla bərabər, Taman yarımadası və Kuban-boyu ərazilər Rusiyaya birləşdirildi.

Rusiya hakim dairələri Şimali Qafqaz əhalisinin mütəşəkkil müqavimətini qırmaq üçün ayrı-ayrı dağlı xalqları arasında və feodal-larla kəndlilər arasında nifaq saldı, ziddiyyətləri kəskinləşdirdi.



Qafqaz XVII əsrdə

Yerli feodalları əhalinin aşağı təbəqələrindən ayırmaqla Rusiya hökuməti nəyə nail olmaq istəyirdi?

Çarizmin ümumxalq nifrəti doğuran digər siyasəti yerli əhalinin dini inanclarının tapdalanması idi. Ural və Volqaboyunda olduğu kimi, burada da müsəlman əhalinin zorla xristianlaşdırılması prosesi gedirdi. Rusiyanın zorakı müstəmləkəçilik siyasətinin ilk nəticələri özünü qısa müddətdə göstərməyə başladı.

Dağlıların milli-azadlıq hərəkatı. Şeyx Mənsur. Rusiyanın Şimali Qafqazı işğal etməsi ilə barışmayan dağlı xalqları – noqaylar, adıgeylər, çeçenlər, inquşlar, avarlar müstəmləkə əsarətinə qarşı azadlıq mübarizəsinə başladılar. Bu mübarizədə müridizmin böyük rolu oldu.

Müridizm fəlsəfəsinə görə, əsl mürid hər bir işi Allah rızası üçün etməli, mənəm-mənəmlikdən qaçmalı, haram yeməməli, nəfsinə qalib gəlməli idi. Müridizmdə **cihadla*** şəhidlik fəlsəfəsi bir-birini tamamlayırdı. Müridizmin genişləniş millət-azadlıq hərəkatına çevrilməsində Şeyx Mənsur və onun dini-siyasi mübarizəsi böyük rol oynadı. Şeyx Mənsur 1785-ci ildə Çeçenistanda Rusiyanın müstəmləkəçilik siyasətinə qarşı üsyan qaldırdı. Qafqaz



Şeyx Mənsur

xalqlarını yadelli işğalçılara qarşı cihada çağırırdı. Az bir müddətdə güclü qoşun toplayıb rus hərbi hissələrinə ağır zərbələr vurdu. Onun **Alda** döyüşündə qazandığı qələbə xəbəri tezliklə bütün Şimali Qafqaza yayılaraq hərəkatın yüksəlişinə səbəb oldu. Şeyx Mənsurun qazandığı uğurlardan narahat olan çar hökuməti ona qarşı güclü hərbi dəstələr göndərdi. 1790-cı ildə Kuban çayı sahilində Şeyx Mənsurun döyüşçüləri ilə ruslar arasında qanlı toqquşma baş verdi. Bu döyüşdə çoxlu canlı qüvvə itirən Şeyx Mənsur əsir düşdü və əsirlikdə vəfat etdi.

Dağlıların azadlıq mübarizəsi məğlub edilsə də, çar hökumətinin Şimali Qafqazın işğalını müəyyən müddətə təxirə salmasına səbəb oldu.

Müridizmlə milli-azadlıq hərəkatı arasında nə kimi əlaqə vardır?

* **Cihad** – vətən, din uğrunda aparılan müqəddəs müharibə




1. «Şimali Qafqazın etnik mənzərəsi» cədvəlini doldurun:

<i>Xalqın adı</i>	<i>Məskunlaşdığı ərazi</i>

2. XVII–XVIII əsrlərdə Şimali Qafqaz xalqlarının yaşadığı əraziləri xəritədə göstərin.
3. Şimali Qafqaz xalqlarının təsərrüfat sahələri ilə yaşadıkları ərazinin coğrafiyası, təbii şəraiti arasındakı uyğunluğu izah edin.
4. Rusiya Şimali Qafqazda özünün «parçala və hökm et» siyasətini hansı yollarla həyata keçirirdi?
5. Şeyx Mənsurun başçılığı altında milli-azadlıq mübarizəsinin nə kimi əhəmiyyəti oldu?

XRONOLOGİYA



14. CƏNUBİ QAFQAZ MƏKRLİ PLANLARIN HƏDƏFİNDƏ

XVIII əsrin əvvəllərinə qədər hərbi-siyasi təcavüz üçün qüvvəsi olmadığından Rusiya Cənubi Qafqazla bağlı yalnız iqtisadi siyasət həyata keçirirdi. Rus çarı I Pyotr (1682–1725) dövründə bu siyasət öz istiqamətini dəyişdi. Cənubi Qafqaz regionunda Rusiya həm iqtisadi, həm də siyasi məqsədini gerçəkləşdirməyə başladı.

I Pyotr Xəzərsahili bölgələrə həm xammal mənbəyi kimi, həm də Hindistanı Qərbi Avropa dövlətləri ilə birləşdirən tranzit yolu kimi baxırdı. O bu yolu nəzarətdə saxlamağa çalışırdı. Bunun üçün isə Cənubi Qafqazın xeyli hissəsini ələ keçirmək lazım idi.

Rusiyanın Cənubi Qafqazla bağlı siyasi məqsədləri də var idi. Bu məqsədlər nədən ibarət idi?



Cənubi Qafqaz, Georgiyevsk müqaviləsi, Valerian Zubov

I Pyotrun iqtisadi və siyasi məqsədləri

iqtisadi

Yeni yaranan Rusiya *manufaktura* sənayesi üçün ucuz xammal mənbəyi, sərfəli satış bazarları əldə etmək;


Xəzər dənizini Rusiyanın daxili dənizinə çevirmək, Qərbi Avropa ilə aparılan bütün ipək ticarəti yolunu Volqa-Xəzər yolu istiqamətinə yönəltmək

siyasi

Osmanlı imperiyası ilə sərhəddə yerləşən Cənubi Qafqaz regionundan Osmanlı dövlətinə qarşı hərbi meydan kimi istifadə etmək

Rusiyanın Cənubi Qafqazla bağlı siyasi planları. Həmin dövrdə Qərbi Avropa və Rusiya dövləti ilə ipək ticarəti, demək olar ki, erməni tacirlərinin əlində idi. I Pyotr öz gələcək işğalçı planlarının həyata keçirilməsində ermənilərin məlumatlarından geniş istifadə edirdi. Ermənilər Rusiyanın Cənubi Qafqaza olan marağını nəzərə alaraq daha çox canfəşanlıq edirdilər. Onlar Rusiya hakim dairələrinə cürbəcür hədiyyələr verir, layihələr,

I Pyotrun Xəzərsahili vilayətlərə yürüşü



planlar və təkliflər irəli sürürdülər. Bu yolla Cənubi Qafqaza qoşun göndərilməsini sürətləndirməyə çalışırdılar. Bütün bunların kökündə isə tarixi Azərbaycan torpaqlarının zəbt edilməsi və burada ermənilərə «dövlət yaradılması» məqsədi dururdu.

Rusiya imperiyası nə üçün Azərbaycan və Osmanlı torpaqları sərhədində xristian dövləti yaratmaq istəyirdi?

Erməni tacirləri, din xadimləri Rusiya hakimiyyət dairələri ilə yaxınlıqdan öz milli mənafehləri üçün istifadə etməyə çalışırdılar. I Pyotra göndərilən məktublarda Cənubi Qafqazın əhalisi, iqtisadiyyatı, yolları barədə ətraflı məlumatlar verilirdi. Müxtəlif

bölgələrə səpələnmiş ermənilərin sayı şişirdilirdi. Xristian olduqları üçün onların guya müsəlmanlar tərəfindən incidildiyi barədə uydurma xəbərlər çətdirilirdi.

Dini ideologiyadan vasitə kimi istifadə etməkdə məqsəd nə idi?



I Pyotr Dərbənd qala divarının qarşısında

I Pyotrın 1722–1723-cü illər yürüşü nəticəsində Azərbaycanın Xəzərsahili bölgələri ələ keçirildi. Bu diyarın qədim yerli əhalisi olan müsəlman türklər təmizlənilib bura ermənilərin köçürülməsinə başlandı, lakin çar Rusiyasının bu işğalları I Pyotrın vəfatı ilə əlaqədar başa çatmadı.

Məkrli planlar yenə pozuldu. XVIII əsrin ikinci yarısında da Rusiyanın Cənubi Qafqazla bağlı siyasətində I Pyotr ənənələri davam etdirilirdi. II Yekaterinanın hakimiyyəti dövründə (1762–1796) çar Rusiyasının Azərbaycan torpaqlarında xristianlaşdırma siyasəti daha da fəallaşdı.

XVIII əsrin ikinci yarısında baş verən Rusiya–Osmanlı müharibələrində Rusiya qələbə qazandı. Bu, Rusiyanın Qara dənizin şimal sərhədlərində, Şimali Qafqazda möhkəmlənməsinə və Şərqi Gürcüstanın işğalını həyata keçirməsinə imkan yaratdı. Rusiya-



Rus ordusunun Georgiyevsk traktatına görə Tiflisə daxil olması

pərəst siyasət yürüdən və Şimal-Qərbi Azərbaycan torpaqlarını ələ keçirməyə çalışan Kartli-Kaxeti çarı II İrakli (1762–1798) **Georgiyevsk traktatını** (1783) imzaladı. Beləliklə, Şərqi Gürcüstan Rusiyanın himayəsinə keçdi. Rus ordusu Tiflisə göndərildi. Rusiyanın Cənubi Qafqaz siyasəti daha da fəallaşdı. Azərbaycan torpaqları hesabına özlərinə dövlət yaratmağa çalışan ermənilər fürsəti əldən verməyərək II İrakli ilə yaxınlaşmağa başladılar.

Erməniləri II İrakli ilə yaxınlaşdıran nə idi?

Ermənilərin «Böyük Ermənistan» dövləti yaratmaq xülyası «xristian himayəçiliyi» pərdəsi altında müstəmləkəçilik siyasəti yeridən Rusiyanın mənafeyinə uyğun gəlirdi.

Rusiya nə üçün ermənilərin havadarı kimi çıxış edirdi?

II Yekaterina hökuməti Cənubi Qafqazda «erməni dövləti» yaratmaq ideyasını reallaşdırmağa çalışırdı. Rusiya erməniləri bu torpaqlarda özünün etibarlı dayacağına çevirmək istəyirdi.


Rusiyanın planlarından xəbərdar olan Ağa Məhəmməd xan Qacar onu qabaqlamaq üçün Cənubi Qafqaza yürüş etdi. 1795-ci ildə onun Şərqi Gürcüstana yürüşü Rusiyanın Cənubi Qafqaza hücum etməsi üçün bəhanə oldu. 1796-cı ilin yazında rus ordusu Cənubi Qafqaza və Azərbaycana yürüşə başladı. Rus qoşununa Valerian Zubov başçılıq edirdi, lakin həmin ildə II Yekaterina qəflətən vəfat etdi. Bu vaxt Rusiyanın Qərbi Avropa ölkələri ilə münasibətləri gərginləşmişdi. Hadisələr rus qoşunlarının Cənubi Qafqazdan geri çağırılmasına səbəb oldu.

Beləliklə, XVIII əsrin sonlarında Cənubi Qafqazın Rusiya tərəfindən işğal edilməsi və çarizmin öz planlarını gerçəkləşdirməsi mümkün olmadı.



1. I Pyotrun iqtisadi və siyasi məqsədlərini şərh edin.
2. XVIII əsrin birinci yarısında Rusiya Cənubi Qafqazı nə üçün işğal edə bilmədi?
3. II Yekaterinanın I Pyotrun xarici siyasətinin fəal davamçısı olduğunu sübut edin. Fikrinizi faktlarla əsaslandırın.
4. «Böyük Ermənistan» ideyasını II Yekaterinanın yaratmaq istədiyi dövlətlə müqayisə edin.
5. XVIII əsrin sonlarında Rusiya Cənubi Qafqazla bağlı planlarını nə üçün gerçəkləşdirə bilmədi?

XRONOLOGİYA



15. TÜRK VƏ QAFQAZ XALQLARININ MƏDƏNİYYƏTİ

XVII–XVIII əsrlərdə Avropa ölkələri ilə əlaqələr türk və Qafqaz xalqlarının mədəniyyətinin inkişafına öz təsirini göstərdi. Bu dövrdə tarix, coğrafiya elmi daha da inkişaf etdi.

Həmin dövrdə mədəniyyət kimlərin yaradıcılığı ilə zənginləşdi? Azərbaycan bu dövrün mədəniyyətinə hansı töhfələri verdi?



Katib Çələbi, Övliya Çələbi, mədrəsə, Sultan Əhməd, İsgəndər bəy Münşi

Türk xalqlarının mədəniyyəti. XVII əsrdə Osmanlı dövlətinin iqtisadi cəhətdən zəifləməsi vəqf müəssisələrinin müflisləşməsinə və onlara bağlı təhsil sisteminin zəifləməsinə səbəb oldu. Bu, dini elmlərin inkişafına maneə yaratdı. Dünyəvi elmlər isə inkişaf edir, türk alimləri dövrün mədəniyyətinə öz töhfələrini verirdilər. Katib Çələbi və Övliya Çələbi həmin dövrün böyük türk alimləri olmuşlar.

XVII əsrdə Osmanlı dövlətində əsas təhsil müəssisələri mədrəsələr idi. Mədrəsələrdə dini elmlərlə bərabər, dünyəvi elmlər də tədris olunurdu.



Katib Çələbi

Katib Çələbi tarix, hüquq, coğrafiya və maliyyə məsələlərinə aid bir çox dəyərli əsərlərin müəllifidir. Övliya Çələbinin çoxcildlik «Səyahətnamə» əsəri Osmanlı, dünya tarixi və mədəniyyətini öyrənmək üçün əhəmiyyətli mənbələrdən biri hesab olunur. Bu əsərdə müəllif Azərbaycan haqqında da qiymətli məlumatlar verib. Həmçinin «Səyahətnamə»də Azərbaycan şəhərləri barədə, xüsusilə Təbriz şəhəri, onun qapıları, məhəllələri, sarayları, məscidləri, məktəb və mədrəsələri, sənətkarları

və s. haqqında dəyərli məlumatlar əldə etmək mümkündür.

XVII—XVIII əsrlər Osmanlı memarlığının tənəzzülü dövrüdür. Həmin dövrdə ölkədə inşa edilən memarlıq abidələrində Avropaya xas olan **rokoko*** və **barokko*** üslubu üstünlük təşkil edirdi. Ağrı şəhərindəki İshak Paşa sarayı bu üslubda inşa edilmişdi.

Nə üçün bu dövrdə rokoko və barokko üslubunda memarlıq tikililərinə üstünlük verirdi?

Bu dövrdə Osmanlı memarlığının şah əsəri **Sultan Əhməd** məscidi hesab olunur. Məscid XVII əsrin əvvəllərində inşa edilmişdir.

Həmin dövrdə Osmanlı rəsamları, əsasən, miniatür çəkməyə üstünlük verirdilər.

Memarlıqdan fərqli olaraq, bu dövrdə musiqi yüksək inkişaf səviyyəsinə çatmışdı. Məhz bu əsr türk musiqisinin yüksəliş dövrü olmuşdur. Türk musiqisi nəinki Avropa musiqisinin təsiri altına düşmüş, əksinə, Avropa musiqisinə təsir göstərmişdir. Musiqinin belə inkişafı həm də bu dövrün sultanlarının — Sultan Əhmədin, I Mahmudun, III Səlimin bu sahəyə olan maraqları ilə bağlı idi.

XVIII əsrin əvvəllərində Osmanlı dövlətində Avropa təcru-



Övliya Çələbi



Ağrı şəhərindəki İshak Paşa sarayı



Sultan Əhməd məscidi

* **Rokoko** – XVII—XVIII əsrlərdə Avropada məşhur olan bəzəkli memarlıq üslubu

* **Barokko** – XVII—XVIII əsrlərdə Avropada məşhur olan təmtəraqlı memarlıq üslubu

bəsini öyrənməyə başladılar. Bunun nəticəsində ölkədə 1727-ci ildə ilk mətbəə yaradıldı.


Mətbəənin yaradılmasının Osmanlı dövləti üçün üstün cəhəti nə idi?

Azərbaycan mədəniyyəti. XVII–XVIII əsrlərdə Azərbaycanda elmin və mədəniyyətin inkişafında canlanma baş vermişdi. İsgəndər bəy Münşi, Mirzə Məhəmməd, Yusif Qarabaği və başqaları bu dövrün adlı-sanlı alimləri idilər.

Bu əsrdə Azərbaycan tarixinə dair qiymətli mənbə olan «XVIII yüzillikdə Cəsarət müharibələri salnaməsi» yazılmışdır.

Şəkidəki xan sarayı XVIII əsr Azərbaycan və dünya memarlığının ən dəyərli incilərindən biridir. Bu saray UNESCO-nun Ümumdünya irsi siyahısına salınmışdır.

Qafqaz xalqlarının mədəniyyəti. Şimali Qafqaz ərazilərində təhsil məktəb (mollaxana) və mədrəsələrdə verilirdi. Quran oxumaq və yazı məktəblərdə öyrədilirdi. Mədrəsələrdə Quran oxuması, məntiq, hüquq, tarix, coğrafiya, fəlsəfə, astronomiya elmləri tədris edilirdi. Mədrəsə müəllimləri içərisində Yaxın və Orta Şərqdə tanınan görkəmli elm və din xadimləri də vardı. Siyasi və dini mərkəzlərdə müxtəlif elm sahələrinə aid əsərlərin saxlandığı zəngin kitabxanalar fəaliyyət göstərirdi. Qazıqumuq, Xunzak belə mərkəzlərdən idi.



Şəki xan sarayının interyeri

Qafqazda bir çox elm sahələri ilə yanaşı, tibb elmi də inkişaf etmişdi. Təbiblər dərman bitkiləri vasitəsilə müxtəlif xəstəlikləri sağaldır, çiçək xəstəliyinə qarşı peyvənd etməyi bacarırdılar. Bu xəstəliyə qarşı peyvənd üsulunu avropalı alimlər xeyli sonralar öyrənmişdilər.

Şimali Qafqaz xalqlarının öz əlifbası yox idi. Onlar ərəb, rus və gürcü əlifbalarından istifadə edirdilər. Ərəb əlifbasından, əsasən, bölgənin müsəlman əhalisi istifadə edirdi.

Qafqazda yaşayan hər bir xalqın özünəməxsus memarlıq abidələri olub. Bu abidələrə məscidləri, türbələri, kilsələri və s. misal göstərmək olar.


XVII—XVIII əsrlərdə Qafqaz xalqlarının şifahi xalq ədəbiyyatı daha çox inkişaf etmişdi. Tarixi mövzulara, yadellilərin əsarətinə qarşı mübarizəyə həsr olunmuş mahnılar və əfsanələr şifahi xalq ədəbiyyatının geniş yayılmış formaları idi.

XVIII əsrin ikinci yarısında Gürcüstanda seminariyalar açıldı. Seminariyalar dini təhsil verən orta məktəblər idi.

1709-cu ildə Gürcüstanda mətbəənin əsası qoyuldu. Bu işin təşəbbüskarı Kartli çarı VI Vaxtanq idi. Bu mətbəədə XII əsrin böyük gürcü şairi Şota Rustavelinin «Pələng dərisi geymiş pəhləvan» adlı əsəri daşbasma üsulu ilə çap edildi.

Mərkəzi Asiya, Volqaboyu, Ural, Sibir türklərinin mədəniyyəti. Mərkəzi Asiyada mədrəsələrdə şəriətlə yanaşı, dünyəvi elmlər də tədris olunurdu. Buxara mədrəsəsi bütün müsəlman dünyasında məşhur idi. Böyük şəhərlərdə və yaşayış mərkəzlərində qızlar üçün də xüsusi məktəblər mövcud idi.

Türkmən poeziyasının zirvəsində duran Məhtimqulu Fəraqi öz əsərləri ilə sübut etdi ki, türk-



*Məhtimqulu Fəraqinin abidəsi
(Türkmənistan)*

mən dilində də böyük ədəbi əsərlər yarana bilər. Ondan sonra türkmən ədəbiyyatında ərəb və fars sözlərindən istifadəyə, demək olar ki, son qoyuldu.

Mərkəzi Asiya, Volqaboyu, Ural türklərinin təhsil sistemi digər türk xalqlarının təhsil sistemindən fərqlənmirdi.

Çarizmin milli müstəmləkə siyasəti – türklərin xristianlaşdırılması təhsilə mane olurdu. Əhalini xristianlaşdırmaq məqsədilə müsəlman məktəb və mədrəsələrini bağlayır, xristian dini məktəbləri açırdılar. Müsəlman məktəbləri olmadığından türklər həmin məktəblərdə təhsil almaq məcburiyyətində qalırdılar.


XVIII əsrin sonlarında burada ilk dünyəvi ibtidai məktəblər açıldı. Rusiyanın sosial-iqtisadi inkişafı bu bölgənin iqtisadiyyatını öyrənməyi tələb edirdi. Odur ki sənətlər öyrədən peşə məktəbləri yaradıldı.

Bu dövrdə Sibir türklərinin də mədəni həyatında müsbət dəyişikliklər baş vermişdir.



1. Ölkənin iqtisadi-siyasi vəziyyəti ilə təhsil sistemi arasındakı əlaqə nədən ibarətdir?
2. Türk xalqları ilə Şimali Qafqaz xalqlarının təhsil sisteminin oxşarlığının səbəbi nədədir?
3. Xristianlaşdırma siyasətinin türk xalqlarının tarixinə və mədəniyyətinə vurulan böyük zərbə olmasını əsaslandırın.
4. Müxtəlif mənbələrdən istifadə etməklə XVII–XVIII əsrlərdə türk və Qafqaz xalqlarının mədəniyyətindəki yeniliklərin cədvəlini tərtib edin.
5. Müxtəlif mənbələrdən türk və Qafqaz xalqlarının mədəniyyətinə dair əlavə məlumat toplayaraq təqdimat hazırlayın.

XRONOLOGİYA



AVROPA VƏ AMERİKA XVII–XVIII ƏSRLƏRDƏ

16. İNGİLTƏRƏ BURJUA İNQİLABI VƏ
VƏTƏNDAŞ MÜHARİBƏSİ

XI əsrdə Fransadan Britaniya adalarına çıxan normandlar burada mərkəzləşmiş İngiltərə dövlətinin əsasını qoydular. XIII əsrdə İngiltərədə ilk parlament yarandı. XVI əsrdə burada manufakturalar meydana gəldi. Bu dövrdə İngiltərə «Məğlubedilməz armada»-ni darmadağın edib güclü dəniz dövlətinə çevrildi. XVII əsrin əvvəllərində kraliça I Yelizavetanın vəfatı ilə İngiltərədə Tüdorlar sülaləsinin hakimiyyəti sona çatdı.

Yeni dövrdə İngiltərənin həyatında daha hansı böyük yeniliklər oldu?



Tüdorlar, parlament, yeni zadəganlar, puritanlar, inqilab, burjuaziya

XVI əsrdə İngiltərə, əsasən, feodal ölkəsi idi. Əhalinin böyük əksəriyyəti kənd təsərrüfatı ilə məşğul olurdu. Zadəganlar torpağın tam mülkiyyətçisi olmadıqlarına görə torpaqdan istifadə edilməsi, torpağın miras verilməsi müqabilində krala müəyyən



İngiltərədə əyirici manufakturası

məbləğ ödəməli idilər. Bu dövrdə İngiltərədə kapitalist münasibətləri yaranır, **manufakturaların*** sayı getdikcə artırdı. Kralın qoyduğu ağır vergilər **yeni zadəganlara*** istehsalı genişləndirməyə imkan vermir, azad rəqabətə əngəl yaradırdı.

Yeni zadəganlar, burjuaziya ilə kral arasında kəskin mübarizənin səbəbi nə idi?

XVI əsrdən İngiltərədə müstəqil olan anqlıkan kilsəsi xalqa kralın hamıdan ali olması və bunun Allah tərəfindən müəyyənləşdirilməsi fikrini təlqin edirdi. Kilsənin topladığı vergilər dövlətin xəzinəsinə gedirdi.

Xalq kütlələri, yeni zadəganlar və burjuaziya arasında **puritan*** təriqəti geniş yayılmışdı. O dövrdə İngiltərə protestantlarının çoxunu belə adlandırırdılar. Puritan ideyaları kralın mütləq hakimiyyətinə və feodal quruluşuna qarşı çıxırdı. Onlar dəbdəbəli və baha başa gələn dini mərasimlərin, din xadimlərinin sərvət toplanmalarının əleyhinə idilər. Puritanlar kilsəni bu israfçılıqdan təmizləməyi tələb edirdilər. Buna görə onlara amansız cəza verilir.

İnqilabın başlanması. XVII əsrin başlanğıcında İngiltərədə Stüartlar sülaləsi hakimiyyətə gəldi. I Yakov (I Ceyms) Stüart (1603–1625) hakimiyyətə gələndə xalq onun islahatlar aparacağını gözləyirdi, lakin o, xalqın gözlədiyini islahatları aparmadı.

Sizcə, xalq kraldan hansı islahatları gözləyirdi?

Əksinə, o, «puritan təriqəti» və parlamentin hüquqlarının məhdudlaşmasını istəyirdi. I Yakovdan sonra hakimiyyətə gələn I Karl da atasının siyasətini davam etdirdi.

Stüartlar sülaləsi nə üçün puritan kilsəsinin və parlamentin hüquqlarını məhdudlaşdırmaq istəyirdi?

Buna görə də xarici siyasətin aparılmasında parlamentin səlahiyyətlərinin artırılması tələb edilirdi. Kralın xarici siyasəti müharibələrə səbəb olurdu. Müharibələr üçün böyük maliyyə vəsaiti lazım idi. I Karl vergiləri artırmaq qərarına gəldi. Vergiləri

* **Manufaktura** – latınca «əl ilə düzəldilən» deməkdir. Əl əməyinə, əmək bölgüsünə, muzdlu əməyə əsaslanan ilk kapitalist müəssisəsidir.

* **Yeni zadəgan** – təcürüfatı kapitalistcəsinə, yəni muzdlu əmək tətbiq etməklə təşkil edən ingilis zadəganı

* **Puritan** – latınca «purus», yəni «təmiz» deməkdir. İngiltərədə XVI–XVII əsrlərdə protestantlıq məzhəbini müdafiə edənlərə verilən ad

artırmaq işə birbaşa kraldan asılı deyildi. Bunun üçün parlamentin razılığı olmalı idi, lakin kralla parlament arasında ziddiyyətlər kəskinləşdiyinə görə 1629-cu ildə kral parlamenti buraxdı.

Sizcə, kral nəyə görə parlamenti buraxdı?

Dövlətin xəzinəsi boşalmışdı. Yeni vergilər təyin etmək üçün kral 1640-cı ildə parlamenti yenidən çağırmağa məcbur oldu. Bu parlament 13 il mövcud olduğu üçün «**Uzunmüddətli parlament**» adını aldı. Beləliklə, ölkədə kral



İngiltərə parlamenti

və parlament arasında münasibətlər kəskinləşdi. Onların tərəfdarlarından ibarət iki siyasi düşərgə yarandı. Parlamentin çağırılması İngiltərədə inqilabın başlanğıcı hesab olunur. İnqilabın qarşısında duran əsas vəzifə mütləqiyyəti və feodal qaydalarını ləğv etmək idi.

Parlament bir sıra feodal qaydalarını sarsıdan islahatlar keçirdi. Feodal töycüsü, kral və kilsə məhkəməsinin dünyəvi şəxsləri mühakimə etmək səlahiyyətləri ləğv edildi. Parlament nazirləri məhkəməyə verdi, nümayəndələr palatasının kral tərəfindən buraxılmasını qadağan edən qanun qəbul etdi.

Uzunmüddətli parlamentin çağırılmasını inqilabın başlanğıcı hesab etmək doğrudurmu? Doğrudursa, niyə?

Vətəndaş müharibəsi. Kral parlamentin islahatları ilə razılaşmadı. O, nümayəndələr palatasının beş nəfər deputatını həbs etmək barədə göstəriş verdi. Xalq parlamenti müdafiəyə qalxdı. Kral deputatları həbs etdirə bilmədi. Buna görə 1642-ci ildə I Karl parlamenti müharibə elan etdi. Ölkədə **vətəndaş müharibəsi** başlandı.



Neyzbi döyüşü

Kralın tərəfdarlarını **kavalerlər***, parlament tərəfdarlarını isə **girdəbaşlar*** adlandırırdılar.

Vətəndaş müharibəsinin əvvəlində kral ordusu parlament ordusunu məğlub etdi, lakin tezliklə parlament Şotlandiya ilə itti-
faqa girdi. Şotlandiya ordusu parlament ordusu ilə birləşərək kral ordusu üzərində qələbə çaldı. 1645-ci ildə **yeni tipli ordunun*** təşkili Oliver Kromvelə tapşırıldı. Parlamentin üzvü olan Kromvel yeni zadəganlardan idi.

1645-ci ildə **Neyzbi** kəndi yaxınlığında parlament ordusu kralın başlıca qüvvələrini darmadağın etdi. I Karl Şotlandiyaya qaçdı, lakin şotlandlar böyük məbləğdə pul alaraq onu İngiltərə parlamentinə təslim etdilər. 1646-cı ilin iyununda vətəndaş müharibəsi parlamentin qələbəsi ilə başa çatdı.

* **Kavaler** – ingiliscə «cəngavər» deməkdir. Vətəndaş müharibəsi dövründə kral tərəfdarlarına verilən addır.


* **Girdəbaşlar** – saçlarını dəyirmi şəkildə saxladığına görə belə adlandırırdılar.

* **Yeni tipli ordu** – bu orduda vəzifələr əsil-nəcabətə görə yox, insanın şəxsi şücaətinə görə verilirdi (məsələn, Prayd keçmiş arabaçı idi).



1. Yadıınıza salın, İngiltərədə çəpərləmələrin ən mühüm sosial və iqtisadi nəticəsi nədən ibarət idi?
2. Xalq kütlələri, yeni zadəganlar və burjuaziya arasında puritan təriqətinin geniş yayılmasında bir qanunauyğunluq görürsünüz mü?
3. İngiltərədə manufakturaların yaranmasının səbəbini təhlil edin.
4. Nə üçün feodal qaydaları kapitalizmin inkişafı üçün başlıca maneə sayılırdı?
5. Kral və parlamenti müdafiə edən qüvvələri səciyyələndirin.
6. *Puritan kilsəsi, kavalərlər, girdəbaşlar, burjua inqilabı* açar sözlərindən istifadə etməklə esse yazın.

XRONOLOGİYA



17. İNGİLTƏRƏDƏ PARLAMENTLİ MONARXİYANIN QURULMASI

İngiltərə inqilabının gedişində bütün siyasi hakimiyyət yeni zadəganların və burjuaziyanın əlinə keçmişdi. Parlament kral və onun tərəfdarlarının torpaqlarını müsadirə edərək satışa qoydu. Kilsə parlamentə tabe edildi. Yeni zadəganlar və burjuaziya üçün inqilab artıq başa çatmışdı.

Parlament hansı islahatları tətbiq etdi? Ölkənin həyatında hansı mühüm dəyişikliklər baş verdi?




Yeni tipli ordu, levellerlər, diggerlər, Oliver Kromvel, lord-protektor

«Uzunmüddətli parlament»in islahatları. Parlamentdə iri mülkədarlar üstünlük təşkil edirdi. Onlar kral hakimiyyətinin saxlanılmasının tərəfdarı idilər. Bu zaman ölkədə siyasi hakimiyyət yeni zadəganların və burjuaziyanın əlinə keçmişdi. Onlar torpaqdan istifadəyə görə artıq krala vergi vermirdilər. Kilsə parlamentə tabe edildi, lakin kəndlilərin mülkədarlardan asılılığı ləğv olunmadı. Kəndlilər feodal mükəlləfiyyətlərini yerinə yetirməli və 1/10 vergisini ödəməli idilər. Buna görə də «Uzunmüddətli parlament»in islahatları əhalinin bütün təbəqələrini razı salmadı. Parlamentin inqilabi ordu-nu buraxmaq və onu tərksilah etmək haqqında qərarı xalqı hərəkətə gətirdi.



Con Lilbern



Edam olunmuş levellerlərin xatirə lövhəsi

Feodal mükəlləfiyyətlərinə nələr daxil idi?


İnqilab zamanı London sənətkarları və yeni tipli ordunun əsgərləri arasında siyasi publisist Con Lilbernin ideyaları geniş yayıldı. Onları **levellerlər*** adlandırırdılar. Levellerlər krala, lordlar palatasına qarşı idilər və onun ləğv edilməsini istəyirdilər. Onlar respublika yaradılması və qanun qarşısında bərabərlik kimi tələblər irəli sürürdülər. Levellerlərin qaldırdığı qiyam yatırıldı. Qiyam başçıları edam olundu. Bundan sonra hərəkət zəifləyib təsirini itirdi.

1648-ci ildə polkovnik Prayd kral tərəfdarı olan deputatları parlament binasına buraxmadı. Bu hadisə İngiltərə tarixində «**Prayd təmizləməsi**» adlandı. Beləliklə, kral əleyhdarları parlamentdə üstünlük qazandılar.

1649-cu ildə İngiltərədə kənd yoxsulları arasında **diggerlər*** hərəkatı yayıldı. Diggerlər özlərini «həqiqi levellerlər» adlandırırdılar. Onların ideoloqu Cerard Uinstenli idi. Diggerlər xüsusi mülkiyyətin əleyhinə idilər. Onlar icma torpaqlarını belləyir və bütün yoxsulları onlara qoşulmağa çağırırdılar. Diggerlər bu yolla çoxlu tərəfdar toplamağa və xüsusi mülkiyyət olmayan bir cəmiyyət qurmağa ümid edirdilər. Onlar istədiklərinə nail ola bilmədilər.



Polkovnik Prayd deputatları parlament binasına buraxmır.



Diggerlər

* **Levellerlər** – ingiliscə «bərabərçilər» deməkdir.

* **Diggerlər** – ingiliscə «yer qazan» deməkdir. Diggerlər öz tələblərində levellerlərdən daha irəli getdikləri üçün özlərini «həqiqi bərabərçilər» də adlandırırdılar.



Oliver Kromvel döyüşdə

1649-cu ildə kral hakimiyyəti və lordlar palatası ləğv olundu. Hakimiyyət Oliver Kromvel başda olmaqla parlamentin əlinə keçdi. İngiltərə respublika elan edildi.

Müəyyən müddətdən sonra parlament ordunun sayını azaltmağı təklif etdi. Buna görə də parlamentlə ordu arasında ixtilaf gücləndi. Kromvel 1653-cü ildə «Uzunmüddətli parlament»i qovdu. Hakimiyyəti bütünlüklə öz əlinə alaraq **lord-protektor*** elan olundu. Lord-protektor qanunlar verməyə və ölkəni parlamentsiz idarə etməyə başladı. Kromvel inqilabın tarixində ikili rol oynadı: əvvəlcə inqilabın başçısı oldu, sonra isə onu boğdu.

Kromvelin bu qərarını nə üçün əks-inqilab kimi qiymətləndirirlər?

Kromvel 1658-ci ildə vəfat etdi. Lord-protektor titulu onun oğlu Riçarda verildi. İki il sonra Riçard hakimiyyətdən əl çəkdi. Keçmiş kralın oğlu II Karl taxta dəvət edildi. Bu, Stüartlar sülaləsinin bərpası (1660-cı il) demək idi. Kromvelin bir zaman qovduğu deputatlar yenidən yerlərinə qayıtdılar. İngiltərədə ordunun hakimiyyətinə son qoyuldu. Parlament kral əleyhinə qəbul edilən bütün qanunları ləğv edərək özü özünü buraxdı.

* **Lord-protektor** — latınca «müdafiəçi», «hami» deməkdir.

Parlament kraldan ümumi amnistiya, din azadlığı və başqa hüquqlar barədə də öhdəliklər aldıqdan sonra onu ümumi krallığın hökmdarı elan etdi. Kral paytaxt Londona gəldi, lakin çox keçmədi ki, kral hakimiyyəti götürdüyü öhdəlikləri pozmağa başladı. Hakimiyyətə gələn II Yakov (II Ceyms) katolik dinini bərpa etməyə cəhd göstərdi. Stüartlara qarşı etimadsızlıq yarandı. Yeni zadəganlar II Yakovu hakimiyyətdən uzaqlaşdırmağı qərara aldılar. Saray çevrilişi nəticəsində parlament–kral qarşıdurmasına son qoyuldu.

Dövlət quruluşu. 1689-cu ildə qəbul olunan «*Hüquqlar haqqında bill*»^{*} görə mütləqiyyətin bərpası cəhdlərinin qarşısı bircəfəlik alındı. Artıq kral parlamentin qəbul etdiyi qanunları dayandıra və ya ləğv edə bilməzdi. Kral parlamentin razılığı olmadan ordu və xüsusi hərbi hissələr saxlaya bilməzdi, lakin qanunlar kralın imzasından sonra qüvvəyə minirdi. Billə əsasən andlılar məhkəməsinin hüquqları genişləndirilir, hökumət dəyişmələri yalnız parlament yolu ilə həyata keçirilirdi.

Beləliklə, dünyada ilk dəfə İngiltərədə parlamentli monarxiya hakimiyyət forması müəyyən edildi. Ölkədə *hüquqi dövlət*^{*}, vətəndaş cəmiyyətinin rüşeymləri meydana gəldi.

İnqilabdan sonra İngiltərənin dövlət quruluşunda hansı dəyişikliklər baş verdi?

Kraliça Annanın səyləri nəticəsində 1707-ci il mayın 1-də Şotlandiya və İngiltərə parlamenti «**Birlük sazişi**»ni təsdiq etdi. Hər iki dövlət vahid Böyük Britaniya krallığında birləşdi.



Kraliça Anna

^{*} *Bill* – ingiliscə «qanun», «qanun layihəsi» deməkdir.


^{*} *Hüquqi dövlət* – vətəndaşların hüquq və azadlıqlarının təmin edildiyi və müdafiə olunduğu dövlət



1. Levellerlərin məğlubolma səbəblərini izah edin.
2. Kromvelin özünü lord-protektor elan etməsini təhlil edin.
3. Müasir İngiltərə ilə XVII əsr İngiltərəsini müqayisə edərək hekayə qurun.
4. Digger, levellerlər, protektor, vətəndaş cəmiyyəti kimi açar sözlərdən istifadə etməklə təqdimat hazırlayın.
5. Dəftərinizdə cədvəl çəkin və orada levellerlər və diggerlərin baxışlarını səciyyələndirin:

<i>Levellerlər</i>	<i>Diggerlər</i>

XRONOLOGİYA



18. DÜNYANIN İLK SƏNAYE DÖVLƏTİ

XVIII əsrin 70-ci illərində Böyük Britaniyanın iqtisadiyyatında aparıcı rol fabrik-zavod sənayesinə keçdi. Manufakturadan fabrik-zavod sənayesinə keçid muzzdlu işçiləri, fəhlələri cəmiyyətin əsas işçi qüvvəsinə çevirdi.

İngiltərə burjuva inqilabı iqtisadiyyatın forma və məzmununda necə yeniliklər etdi?



Manufaktura, məkik, «Cenni» cəhrəsi, Ceyms Uatt, lendlordlar

Ölkədəki siyasi dəyişikliklər Asiya, Afrika və Amerikada aparılan müstəmləkə siyasətinə təkan verdi. Əldə edilmiş sabitlik, feodal qaydalarının ləğvi iqtisadi yüksəliş üçün hüquqi əsaslar yaratdı.

İnqilabdan sonra Böyük Britaniyanın xarici siyasətinin əsas vəzifələri bunlar idi: *yeni ərazilər ələ keçirmək; Avropada özündən güclü heç bir dövlətin olmasına imkan yaratmamaq.*

XVIII əsrdə müstəmləkələr uğrunda Fransa ilə aparılan mübarizə «**ikinci yüzillik müharibə**» adını aldı. Güclü hərbi donanmaya malik Böyük Britaniya Benqaliya və Kanadanı Fransadan aldı. Karib dənizində, Şimali Amerikada, Afrikada torpaqlara malik qüdrətli dəniz dövlətinə çevrildi.

Aqrar çevriliş. XVIII əsrin axırlarında kəndlilərin tamamilə torpaqsızlaşması nəticəsində ingilis kəndliləri bir sosial təbəqə kimi sıradan çıxdı. Torpaqsız kəndlilərin müstəmləkə ərazilərinə axını bu prosesdə az rol oynamadı. Torpaqsız kəndlilərin hesabına azad işçilərin sayı artdı. Kəndlərdə təbəqələşmə prosesi gücləndi.

Torpaqların böyük qismi yeni burjuaziyanın əlinə keçdi. Lendlordlar adlanan bu təbəqə geniş torpaq sahələrini icarədarlara verirdilər. İcarəyə götürülən torpaqlar, əsasən, muzzdlu əmək hesabına becərilirdi. Eyni zamanda kəndlərdə iri fermer təsərrüfatları sürətlə artırdı.

Ağır sənaye, xüsusən maşınqayırma və metallurgiya sahələri kənd təsərrüfatının lazım olan texniki qurğu və alətlərə olan tələbatını ödəyirdi.


Kənd təsərrüfatında torpaqların çox hissəsinin maddəli əmək hesabına becərilməsi, kəndli-fermer təsərrüfatının yaranması ilə **aqrar çevriliş*** baş verdi. XVIII əsrin sonunda Böyük Britaniyada baş verən **aqrar çevriliş** sənaye və ticarətin inkişafını sürətləndirdi.

Sənaye çevrilişinə keçid. XVIII əsrin ortalarında Böyük Britaniyada **sənaye çevrilişi*** üçün zəmin yaranmışdı. Belə ki, ölkədə baş verən burjua inqilabı sənayenin inkişafı üçün daha əlverişli imkan yaratmışdı. Azad işçi qüvvəsi çoxalmış, zəngin kapital yığılmışdı. Daxili bazarda satış üçün istehsal məhsullarına tələbat artmışdı. Manufakturalar təkmilləşdikdən sonra məşinli istehsala keçildi.

Sənaye çevrilişinə şərait yaradan amilləri müəyyən edin.

Böyük Britaniyanın ənənəvi istehsal sahələri toxuculuq və gəmiqayırma idi. Ölkədə məşinli istehsala keçid məhz toxuculuq sahəsində başladı. Bu, onunla əlaqədar idi ki, ölkə bazarlarında Hindistandan gətirilən ucuz pambıq parça məhsulları üstünlük

təşkil edirdi. Vəziyyət o həddə çatmışdı ki, ölkənin toxuculuq sahəsini xilas etmək üçün hökumət Hindistandan pambıq parça məhsullarının idxalına qadağa qoymuşdu. Mühəndis ixtiraçılar asan yolla daha ucuz məhsul istehsal etmək üçün müəyyən üsullar axtarmağa məcbur olmuşdular. Sürətli **məkik***, mexaniki cəhrənin («Cenni» cəhrəsi), **mexaniki toxucu dəzgahın** ixtirası məsuldarlığı xeyli artırdı.



«Cenni» cəhrəsi

* **Aqrar çevriliş** – kənd təsərrüfatında maddəli əməyin kütləvi şəkildə tətbiqi nəticəsində kapitalist münasibətlərinin bərqərar olunması

* **Sənaye çevrilişi** – əl əməyinin mexanikləşdirilərək manufakturalardan iri fabriklərə çevrilməsi prosesi

* **Məkik** – iplik sarıyan uzunsov oval qutu və ya qəlib şəklində alət

Bu ixtiralar sənaye çevrilişinin başlanğıcını qoydu. İşçi qüvvəsinin başqa enerji mənbələri ilə əvəz edilməsi üçün yollar axtarıldı. Riçard Arkrayt 1771-ci ildə «Cenni» tipli dəzgahın su çarxı ilə hərəkətinə nail oldu. İxtirasına uyğun müəssisə tikdirdi. Bu, ilk toxucu fabriki idi. Dəzgahları su çarxları hərəkətə gətirdiyinə görə sonradan tikilən belə fabriklər çay kənarlarında inşa edilirdi.

Mexanik Ceyms Uatt 1784-cü ildə **buxar maşını** yaratdı. Buxar mühərrikindən hər yerdə və müxtəlif məqsədlər üçün istifadə etmək mümkün idi.

Buxar mühərriki ixtira edildikdən sonra manufakturalardan fabrikə doğru keçid baş verdi.




Buxar mühərrikli maşın

Sənaye çevrilişinin əsas cəhətləri və nəticəsi. Manufakturalardan fabrikə keçid sənaye çevrilişinin əsas məzmununu təşkil edirdi. Bu çevrilişin iki əsas cəhəti — texniki və sosial cəhətləri var idi. Çevrilişin texniki cəhəti işçinin əl əməyinin maşın əməyi ilə əvəz olunması hesab edilirdi. Fəhlələrin və burjuaziyanın cəmiyyətin əsas təbəqələrinə çevrilməsi isə sosial cəhət sayılırdı.

Maşınlı istehsalın artması əl əməyinə tələbatın azalmasına gətirib çıxarırdı. Bunun nəticəsində fəhlələr kütləvi sürətdə işsiz qalırdılar. Fabriklərdəki əməkhaqqının azlığından fəhlələr azyaşlı övladlarını da işə göndərməyə məcbur olurdular. Gündəlik iş saati 12–15 saat idi. Fəhlələr iş saatlarının azaldılması və əməkhaqlarının artırılması üçün tez-tez tətillər edirdilər. XVIII əsrin sonunda parlament tətilləri və fəhlələrin həmkarlar təşkilatlarını qadağan edən qanun qəbul etdi.

Sənaye çevrilişi nəticəsində ölkənin ticarət sahəsində inqilabi sıçrayış baş verdi. XVIII əsrdə daxili bazarda 50%-dən çox, xarici ticarətdə isə təqribən beş dəfə çox yüksəliş oldu. İngiltərə



İngiltərədə sənaye çevrilişi



dünyanın ən böyük ticarət donanmasına malik ölkə hesab olunurdu. Xarici ticarət dəniz yolları ilə aparılırdı.

XVIII əsrin sonlarında manufakturalardan fabrikə keçid nəticəsində Böyük Britaniya dünyanın birinci sənaye dövləti oldu.



1. İnqilabdan sonra Böyük Britaniyanın xarici siyasətinin səbəb-nəticə əlaqələrini izah edin.
2. Böyük Britaniyada aqrar çevrilişin nəticələrini şərh edin.
3. XVIII əsr ixtiraçıları barədə məlumatlar toplayın və onlar haqqında elektron təqdimat hazırlayın.
4. Manufakturalardan fabrikə doğru çevrilişin hansı sosial nəticələri oldu?
5. İngiltərənin işğal etdiyi əraziləri *xəritədə* göstərin.

XRONOLOGİYA



19. ŞİMALİ AMERİKADA «YENİ İNGİLTƏRƏ»

Sərvət axtarışında olan avropalıların Amerika qitəsini kəşf etməsindən keçən bir əsr ərzində buraya xeyli avropalı gəldi. 1619-cu ildə Amerikaya Hollandiya gəmisi ilk qaradərili afrikalıları gətirdi. Gəlmələr qaradəriliyə satın alıb qul etdilər. Yeni torpaqlar zəbt etmək ehtirası yerli hindularla toqquşmalara səbəb olurdu. İlk vaxtlar daha çox ingilislər gəlirdilər, lakin sonradan Avropanın digər ölkələrindən gələnlərin hesabına bu axın daha da sürətləndi. Onların gəlişi Amerikanın yerli sakinlərinə heç də xoşbəxtlik gətirmədi. Hindu tayfalarının bir çoxu soyqırımına məruz qaldı, bəziləri isə ölkənin insan yaşaması üçün son dərəcə əlverişsiz olan dağlıq ərazilərinə sıxışdırıldı. Avropalıların kütləvi şəkildə Amerikaya köçüb gəlməsi burada yeni, qüdrətli bir ölkənin təməlini qoydu.

Amerikada yerli əhali ilə gələnlərin toqquşması nə ilə nəticələndi? Şimali Amerikada yeni həyat necə başladı?



Koloniya, hindu, Yeni İngiltərə, Azadlıq oğulları

Şimali Amerikada ilk ingilis məskənlərinin salınması. 1607-ci ildə Şimali Amerikada ilk ingilis **koloniyalarının*** təməli qoyuldu. Köçüb gələnlərin sayı sürətlə artırdı. Bunun əsas səbəbi isə İngiltərədə torpaqsızlaşan kəndlilərin və dini təqiblərə məruz qalanların buraya kütləvi şəkildə axıb gələnləri idi. Onlar tədricən ölkənin şimalına gedərək bir neçə koloniya yaratdılar. Bu koloniyaları «**Yeni İngiltərə**» adlandırdılar.



Şimali Amerikada ilk ingilis koloniyalarından biri

* **Koloniya** – məskunlaşdırılmaq üçün seçilən yeni əraziyə deyilir.



XVIII əsrin II yarısında Atlantik okeanı sahillərində ingilis koloniyaları

Koloniyaları İngiltərə kralı tərəfindən təyin edilmiş qubernatorlar idarə edirdi. Hər bir koloniyanın varlı kolonistlər tərəfindən seçilmiş qanunverici məclisi var idi. Köçüb gələnlər əvvəllər yerli əhali olan hindulara dinc münasibət bəsləyirdilər. Hindular ovçuluq, qismən də əkinçiliklə məşğul olurdular. Yeni sakinlər onlardan qarğıdalı və tütün becərməyi öyrəndilər.

Belə zəngin bir ölkədə olmalarına baxmayaraq, hindular nə üçün hələ də icma halında yaşayırdılar?

Bir qədər sonra hinduların torpaqlarının işğal edilməsinə başlandı. Yerli əhali ilə son dərəcə amansız rəftar edilirdi.

Hindular sayca çox olmalarına baxmayaraq, pis silahlanma, odlu silahın olmaması və ən əsası birləşə bilməmələrinə görə məğlub olurdular.

Şimali Amerikada ilk koloniyaları salan insanları necə xarakterizə etmək olar?

Şimali Amerikada ingilislərin Virciniya, Merilend, Şimali və Cənubi Karolina, Corciya adlı koloniyaları yaradıldı. Hindulardan zor və hiylə yolu ilə əldə edilmiş torpaqlar hesabına Atlantik okeanı sahillərində 13 ingilis koloniyası təşkil edildi.

XVII əsrdə müharibələr nəticəsində hinduların bir qismi fiziki cəhətdən məhv edildi, soyqırımına məruz qaldı, digər qismi isə qərbə tərəf sıxışdırıldı. Bu, tarixin avropalılar tərəfindən törədilən ən dəhşətli soyqırımından biri idi.

XVII əsrdə Amerikaya gələnlərin çoxu ingilislər idi, lakin bəzi koloniyalarda hollandlar, isveçlər, almanlar da məskunlaşmışdılar.

XVII əsrin 30-cu illərində İngiltərə hökuməti kolonistlərə öz-başına yeni ərazilərə köçməyi, torpaqlar tutmağı qadağan etdi. 1763-cü ildən isə bu qadağa Alleqan dağlarının qərbindəki torpaqlara da aid edildi. Buna baxmayaraq, kolonistlər qərbə tərəf köçür, hinduları qırıb yeni torpaqlar tutur, məskən salırdılar. Müstəmləkələrdə əhali artırdı. Boston şəhəri Şimali Amerikanın ən böyük limanına çevrilmişdi. Ticarət sürətlə inkişaf edirdi. Ölkədən balıq məmulatları, gəmi avadanlığı, ağac materialları, spirtli içkilər ixrac olunurdu. Orta koloniyalarda ticarət daha geniş yayılmışdı.

XVII əsrin sonu – XVIII əsrin ortalarında Britaniya hökuməti Şimali Amerikada müstəmləkələrin əleyhinə bir neçə qanun qəbul etdi. Müstəmləkədə manufakturaların açılmasına və başqa məhsulların istehsalına qadağa qoyuldu. Bundan başqa, müstəmləkədə:

- bütün koloniyalarda buraxılan kağız pullar ödənc vasitəsi kimi tanınmırdı;
- kral ordusunu mənzil və ərzaqla təmin etmək tələbi qoyulurdu;
- bütün çap məhsullarına vergi möhürü vurulur və rüsum alınır.

İngiltərə hökuməti nə üçün koloniyaların inkişaf edib təşkilatlanmasını istəmirdi?

Bu məhrumiyətlərə cavab olaraq Şimali Amerikada İngiltərə hökumətinə qarşı «**Azadlıq oğulları**» adlı gizli təşkilat yarandı. 1765-ci ildə koloniyalar öz nümayəndələrini Nyu-Yorka qurultaya göndərdilər. Qurultayın qərarına əsasən, İngiltərə parlamenti koloniyaların razılığı olmadan onlara vergi qoya bilməzdi.

Buna baxmayaraq, İngiltərə parlamenti koloniyalara satılan çayın gömrük haqqını artırdı. 1773-cü ildə «Ost-Hind» şirkətinin çayla yüklənmiş bir neçə gəmisi Boston limanına gəldi. Çay gömrük haqqı ödənilməklə əhaliyə satılmalı idi, lakin əhali buna etirazını bildirdi. Gizli təşkilatların üzvləri hindu paltarları geyinərək gəmilərə hücum etdilər. Çay qutularını suya atdılar. Bu hadisə «**Boston çay qonaqlığı**» adı ilə tarixə düşdü. Etiraz aksiyasına cavab olaraq İngiltərə hökuməti Boston limanını bağlat-



Boston çay qonaqlığı

dırdı. Şəhər əhalisinə dəniz ticarəti ilə məşğul olmaq qadağan edildi.

Tezliklə Şimali Amerikadakı bütün ingilis koloniyalarında üsyan baş verdi. Bir çox yerlərdə silahlı dəstələr yaradıldı. İngiltərə müstəmləkəçilərinə qarşı silahlı mübarizəyə başlandı.



1. Şimali Amerikada ilk ingilis koloniyası nə zaman yaradılmışdır və onların əhalisi kimlərdən ibarət idi?
2. XVII əsrdə Şimali Amerikada əhalinin sürətlə artmasının səbəblərini izah edin.
3. İngiltərə parlamenti müstəmləkələr əleyhinə hansı tədbirləri gördü?
4. Şimali Amerikada ilk ingilis koloniyalarının ilk vaxtlar yerli əhali ilə münasibətləri necə idi?
5. *Koloniya*, «Azadlıq oğulları» terminlərini izah edin.

XRONOLOGİYA

1607-ci il	1763-cü il	1765-ci il	1773-cü il
<input type="text"/>	<input type="text"/>	<input type="text"/>	<input type="text"/>



20. AMERİKA BİRLƏŞMİŞ ŞTATLARININ YARANMASI

Şimal-şərqdə yerləşən ingilis müstəmləkələrində torpaq münbit deyildi və burada qış uzun sürdüyündən kənd təsərrüfatı zəif inkişaf etmişdi. Əhali burada bir sıra istehsal müəssisələri yaratmışdı. Cənub koloniyalarında əhali başlıca olaraq kənd təsərrüfatı ilə məşğul idi. Şimal və cənub müstəmləkələri arasında fərqlər getdikcə artırdı. Şimalda fermer təsərrüfatı, sənaye istehsalı inkişaf edir, nüfuzlu burjuaziya təbəqəsi formalaşdı. Cənubda isə torpaq sahibləri olan plantatorlar ağılıq edirdi.

Yeni dövləti kimlər yaratdı? Bu dövlət hansı prinsiplərə istinad edirdi?



Konqres, «İstiqlaliyyət bəyannaməsi», konstitusiyaya, Versal sülhü

Şimali Amerikada istiqlaliyyət müharibəsi. 1775-ci ildə Filadelfiyada bütün müstəmləkələrin nümayəndələrinin konqresi keçirildi. Konqres Virciniya plantatoru Corc Vaşinqtonu azadlıq ordusunun baş komandanı təyin etdi. İngiltərə ilə əlaqəni kəsmək qərara alındı.

1776-cı il iyulun 4-də konqres «**İstiqlaliyyət bəyannaməsi**»ni qəbul etdi. «İstiqlaliyyət bəyannaməsi» müstəmləkələrin İngiltərədən ayrılması və tam müstəqilliyi haqqında bəyanat idi. Bəyannamədə İngiltərənin müstəmləkələrə zülm etməsinin insanın «azadlıq, yaşamaq və xoşbəxtliyə can atmaq» kimi ayrılmaz hüquqlarına zidd olması elan edilirdi.

«İstiqlaliyyət bəyannaməsi» indiyə qədər qəbul olunmuş bu tipli sənədlərdən nə ilə fərqlənirdi?



Konqres İstiqlaliyyəti elan edir.



İstiqlaliyyət müharibəsi

Müharibənin gedişi. Amerikanın azadlığı uğrunda mübarizəyə çoxlu könüllü qoşulmuşdu. Könüllülər içərisində avropalılardan başqa, qaradəriliyə də vardı.

Bu dövrdə qaradərili insanlara tolerant münasibəti necə izah etmək olar?

Corc Vaşinqtonun ordusu 1777-ci ildə İngiltərə ordusuna qalib gəldi. Bu qələbə müharibənin gedişində dönüş yaratdı. Konqres özünə müttəfiqlər axtarmağa başladı. Bu məqsədlə Benjamin Franklin Avropaya göndərildi. Benjamin Franklinin Fransa və İspaniya ilə apardığı danışıqların nəticəsində bu dövlətlər İngiltərəyə qarşı müharibəyə cəlb edildi.

Sizcə, Fransa və İspaniyanın Benjamin Franklinin müttəfiqlik təklifini qəbul etməkdə hansı marağı ola bilərdi?

1781-ci ildə ingilis ordusu təslim oldu. Beləliklə, istiqlal müharibəsi Amerika ordusunun qələbəsi ilə başa çatdı.

1783-cü ildə *Versalda* (Fransada) sülh müqaviləsi imzalandı. İngiltərə koloniyaların müstəqilliyini tanıdı. Alleqan dağlarından Missisipi çayına qədər olan ərazi yeni yaranmış dövlətin sərhədlərinə daxil edildi. Kanada İngiltərənin müstəmləkəsi olaraq qaldı.

Kanadanın müstəmləkə vəziyyəti İngiltərəyə hansı üstünlüklər gətirirdi?

Konstitusiyanın qəbulu. 1787-ci ildə bütün ştatların nümayəndələrinin iştirak etdiyi məclis ölkənin konstitusiyasını qəbul etdi. ABŞ Konstitusiyası dünyada ilk olaraq ölkədə hakimiyyətin qanunvericilik, icra və məhkəmə hakimiyyətinə bölünməsinə təsdiq etdi. ABŞ-ın Konstitusiyasına görə, qanunverici hakimiyyət konqresə məxsus idi. Konqres ikipalatalı idi. Yuxarı palata senat adlanırdı və ona hər ştatdan iki senator seçilirdi. Aşağı palata nümayəndələr palatası adlanırdı. Aşağı palataya hər ştatdan nümayəndələr seçilirdi. İcra hakimiyyətinə dörd ildən bir seçilən prezident rəhbərlik edirdi. Geniş səlahiyyətlərə malik olan prezidentin qanunlar üzərində *veto** qoymaq hüququ vardı.

Ölkənin məhkəmə sistemində ABŞ-ın Ali Məhkəməsi başçılıq edirdi. Onun üzvləri senatla razılaşdırılmaqla prezident tərəfindən ömürlük təyin olunurdu. Ali Məhkəmə konstitusiyanın toxunulmazlığına, qəbul olunmuş qanunların konstitusiyaya uyğunluğuna və qanunlara əməl olunmasına nəzarət edirdi.

ABŞ-ın dövlət quruluşu digər ölkələrdən nə ilə fərqlənirdi?

Konqresə ilk seçkilər 1789-cu ildə keçirildi. Corc Vaşinqton həmin ildə ABŞ-ın ilk prezidenti seçildi.

Konstitusiyanın məhdud cəhətləri vardı: quldarlıq quruluşu saxlanılırdı, insanın söz, mətbuat, vicdan azadlığı kimi başlıca hüquqları



ABŞ Konstitusiyasının qəbulu

* *Veto* – qadağanetmə, ləğvetmə

nəzərə alınmamışdı. Bu, demokratik qüvvələri narazı saldı. Konstitusiyaya düzəlişlər edildi. «*Hüquqlar haqqında bill*» adlanan bu düzəlişlər 1791-ci ildə qəbul olundu.

Bu düzəlişlərdə vətəndaşlara söz, mətbuat, yığıncaq, vicdan azadlığı, şəxsiyyət, mənzil və xüsusi mülkiyyət toxunulmazlığı hüquqları verildi. Məhkəmənin qərarı olmadan özbaşına həbslər qadağan olundu.

«Hüquqlar haqqında bill»in qəbul olunmasına səbəb nə idi?

İstiqlaliyyət uğrunda müharibənin əhəmiyyəti. ABŞ-ın istiqlaliyyət uğrundakı müharibəsi ümumdünya əhəmiyyətli bir hadisə oldu. Bu müharibə nəticəsində ABŞ bəşəriyyətə o zaman üçün demokratiya nümunəsi verdi. Hakimiyyətin mənbəyinin xalq olduğunu işdə, əməldə sübut etdi. İlk dəfə hakimiyyətin bölünməsinə tətbiq etdi.




1. Nə üçün 4 iyul ABŞ-ın istiqlaliyyət günüdür?
2. ABŞ Konstitusiyasına aid cədvəli dəftərinizə çəkib doldurun:

<i>Müsbət tərəfləri</i>	<i>Məhdud tərəfləri</i>

3. Hakimiyyətin bölünməsi ilə demokratiya arasında mühüm, vacib olan bir bağlılıq varmı?
4. «İstiqlaliyyət uğrunda müharibənin əhəmiyyəti» adlı esse yazın.

XRONOLOGİYA



21. FRANSA İNQILABININ MÜJDƏÇİLƏRİ

XVIII əsrdə Fransada silklər arasında mübarizənin kəskinləşməsi, köhnə qayda-qanunların tənqidi artmışdı. Bunlar katolik kilsəsinə, feodal qaydalarına, silki quruluşa qarşı təzyiq halında təzahür edirdi. Qabaqcıl filosoflar və yazıçılar, iqtisadçılar və tarixçilər Fransa burjua inqilabından çox-çox əvvəl mütləq monarxiyanı, feodal quruluşunu tənqid etməyə başlamışdılar. Bu böyük ideya hərəkəti maarifçilik adlanmışdı.

İngiltərə və Amerika burjua inqilablarının nəticələrindən bəhrələnən Fransa maarifçiləri hansı ideyaları irəli sürürdülər?



Monteskyö, Volter, Russo, Didro, konstitusiyalı monarxiya, ensiklopediya

XVIII əsrin əvvəllərindən ölkənin qabaqcıl ziyalıları feodal quruluşunu tənqid edir, mütləq monarxiyaya qarşı çıxırdılar. Bu ictimai fikir cərəyanı maarifçilik adlandırıldı.

Onun nümayəndələri isə tarixə XVIII əsr *Fransa maarifçiləri* adı ilə daxil oldular. Bu maarifçilərin görkəmli nümayəndələri Monteskyö, Volter, Russo və Didro idi.

Monteskyönün ideyaları Avropada və Amerikada geniş yayılmışdı. Monteskyö konstitusiyalı məhdud monarxiyanı ən yaxşı dövlət quruluşu hesab edirdi. O, xüsusi mülkiyyətin toxunulmazlığını və şəxsi azadlığı yüksək qiymətləndirirdi.

Bu ziyalıların yaradıcılığı ictimai fikrə necə təsir göstərirdi?

Volter mütləq monarxiyanı məhdudlaşdırmağa, kilsənin nüfuzunu zəiflətməyə çağırırdı. O, inqilab



Monteskyö



Volter

tərəfdarı deyildi. Volter düşünürdü ki, mövcud köhnəlmiş qaydaları **«maariflənmiş monarx»** özü dəyişdirməlidir. O, hamının qanun qarşısında bərabər olmasını, hər cür imtiyazların ləğv edilməsini tələb edirdi.

Volterin hansı fikirləri onu müasirlərindən fərqləndirirdi?

Monteskyö və Volter inqilab tərəfdarı olmasalar da, onların yaydığı ideyalar özləri də bilmədən inqilabi əhvali-ruhiyyənin güclənməsinə kömək edirdi.


Jan Jak Russo sənətkar ailəsində doğulmuşdu. O, belə hesab edirdi ki, ölkənin necə idarə olunması üsulunu xalq özü təyin etməlidir. Russo kəndlilərin və sənətkarların mənafeyinin tərənnümçüsü idi.

Jan Jak Russonun Monteskyö və Volterdən fərqi nədə idi?

Deni Didro yazıçı və filosof idi. Onun rəhbərliyi ilə 1751-ci ildə maarifçilər tərəfindən **«Elm, incəsənət və sənətlər ensiklopediyası»** nəşr edildi. Onların məqsədi yaşadıkları dövrün elmi biliklərini və qabaqcıl ideyalarını izah etmək və sistemə salmaq idi. Feodal qaydalarını tənqid edən və bu qaydaların ləğvinə çağıran ideyalar o dövrün ən qabaqcıl ideyaları sayılırdı.

O dövrdə nə üçün bu ideyalar qabaqcıl hesab olunurdu?

Belə bir ensiklopediyanın nəşri hökuməti bərk təşvişə saldı. Hakimiyyət ilk cildləri yandırsa da, nəşri dayandıra bilmədi. Ensiklopediya fransız maarifçilərinin qabaqcıl elmi və ictimai-siyasi biliklərini yaymaq işini davam etdirdi. Bu dəyərli



Jan Jak Russo



Deni Didro

kitab ictimai-siyasi fikrin çox böyük tribunasına və auditoriyasına çevrildi. Ensiklopediyaçılar elan edirdilər ki, Fransa cəmiyyəti silklərə bölünən insanlardan yox, bərabərhüquqlu vətəndaşlardan ibarət olmalıdır.


Beləliklə, Fransa maarifçilərinin qabaqcıl ideyaları inqilabın baş verməsi üçün ilkin ideoloji şərt olub, onun ideya cəhətdən hazırlanmasında və gedişində mühüm rol oynadı.



1. Fransada mütləq monarxiyanı, feodal qaydalarını dəyişdirmək istəyən qabaqcıl ziyalıları niyə maarifçilər adlandırırdılar?
2. Fransa maarifçilərinin çoxu inqilab tərəfdarı olmadığı halda onların ideyaları insanları burjua inqilabına necə hazırlaya bilərdi?
3. Nə üçün Fransa maarifçilərinin inqilaba münasibətində yekdillik yox idi?
4. «Maarifçilər Fransa inqilabının ideoloqlarıdır» mövzusunda kiçik esse yazın.
5. Cədvəli dəftərinizə çəkib işləyin:

Baxışları	Monteskyö	Volter	Russo
Monarxiya haqqında			

XRONOLOGİYA



22. JİRONDİSTLƏR VƏ YAKOBİNÇİLƏR

XVIII əsrin ikinci yarısında Fransada feodal-mütləqiyyət rejimi hakim idi. Ölkənin təsərrüfatı orta əsr feodal qaydaları ilə idarə olunurdu. Böyük Britaniya adalarında və Amerikada baş verən demokratik hərəkatın sədası Fransaya da çatdı və buradakı həyatı kökündən dəyişdirdi. Fransada böyük inqilab baş verdi. Xalq ayağa qalxıb «Azadlıq, qardaşlıq, bərabərlik» şüarı altında mütləqiyyətə son qoydu.

Fransada bu hərəkat necə başladı? Onun fəalları kimlər oldu? Hərəkatın əhəmiyyəti nədən ibarət idi?



Baş Ştatlar, Bastiliya qalası, «İnsan və vətəndaş hüquqları Bəyannaməsi», Marselyeza, Yakobin diktaturası

Fransa inqilab ərəfəsində. XVIII əsrin sonlarında Fransa müstəmləkələr uğrunda İngiltərə ilə apardığı müharibələrdə məğlubiyyətə uğramış, **yeddiillik müharibədə** (1756–1763) Kanada və Benqaliyanı əldən vermişdi.

Hakimiyyətə gələn XVI Lüdovik (1774–1792) idarəetmə bacarığı olmadığından dövlət işlərini həyat yoldaşı idarə edirdi.

Fransada feodal-mütləqiyyət rejimi hakim idi. Ölkənin təsərrüfatı orta əsr feodal qaydaları ilə idarə olunurdu. Kəndlilər töycü, can vergisi, dövlət vergisi ödəyir, biyara gedirdilər.

XVIII əsrdə sənaye və ticarət canlanmışdı. Şəhərlərdə manufakturalar istehsalın əsasını təşkil edirdi. Paris, Marsel, Lion sənaye mərkəzlərinə çevrilmişdi. Ticarət əlaqələri, xüsusən xarici ticarət genişlənməmişdi. Amma ölkə daxilindəki feodal qaydaları, gömrük maneələri, əhalinin silklərə bölünməsi daxili ticarətin, sənayenin inkişafına mane olurdu.

Ruhanilər və zadəganlar vergilərdən azad olunmuşdular. Ali vəzifələri yalnız zadəganlar tuta bilirdilər. Dövlətin bütün vergilərini əhalinin əksəriyyətini təşkil edən burjuaziya, xırda tacirlər, sənətkarlar, fəhlələr, kəndlilər ödəyirdi. Onların siyasi hüquqları yox idi.

Feodal-mütləqiyyət sisteminə qarşı çıxan fransız burjuaziyası artıq mübarizəyə hazır idi. Kəndlilər, sənətkarlar və fəhlələr bu mübarizədə burjuaziyanın tərəfində idilər. Rejimdən narazı qalan zadəgan və ruhanilərin bir qismi də islahatlar keçirilməsini istəyirdi. Üçüncü silkin nümayəndələri (vergi ödəyən əhali: tacirlər, sənətkarlar, kəndlilər, sonradan burjuaziya və fəhlələr — *red.*) silki üstünlüklərin ləğv edilməsinə, monarxiya quruluşunun yumşaldılmasına çalışırdılar.

Fransada əhali neçə silkə bölünmüşdü?

İnqilabın başlanması. 1789-cu ilin əvvəlində ölkədə iqtisadi böhran inqilabi şəraiti daha da kəskinləşdirdi. Kral vəziyyətdən çıxmaq üçün çoxdan çağırılmayan Baş Ştatları çağırmaq qərarına gəldi.


Baş Ştatlar nədir və ilk dəfə nə vaxt çağırılıb?

Mayda Versal saraylarının birində Baş Ştatlar çağırıldı. Kral yeni vergilərin təsdiq edilməsini Baş Ştatlardan tələb etdi. Üçüncü silkin nümayəndələri kral və digər iki silk nümayəndələrinin təklif etdiyi qaydaları qəbul etmədilər. Onlar Baş Ştatlardan çıxıb, vəzifəsi ölkənin yeni konstitusiyasını təsis etməkdən ibarət olan Parlament elan etdilər. Kral parlamenti zor gücünə buraxmaq üçün qoşunları Paris və Versala gətirməyə başladı.

Kral inqilabın qarşısını silah gücünə ala bilərdimi? Əsaslandırın.



Fransa Baş Ştatları



Bastiliya qalasının alınması

Buna cavab olaraq Parisdə xalq kütlələri Milli qvardiya yaratdılar. İyulda xalq Parisin mərkəzində yerləşən, mütləqiyyətin dayağı olan Bastiliya qalası üzərinə hücum etdi. Bastiliyanın tutulması Fransa inqilabının başlanğıcı oldu. Bastiliyanın alınmasından dərhal sonra Fransada iri torpaq sahiblərinə qarşı kəndlilərin üsyanı başladı. Üsyançıları dəstəkləyən Parlament feodal imtiyazlarının və kilsə vergisinin ləğv olunması barədə



Fransa XVIII əsrdə

dekret verdi və «*İnsan və vətəndaş hüquqları bəyannaməsi*»ni qəbul etdi. Bəyannamə ABŞ-ın «İstiqlaliyyət bəyannaməsi» əsasında tərtib edilmişdi. Hakimiyyətin yeganə mənbəyi xalq hesab edilir, vətəndaşlara söz, vicdan, mətbuat azadlığı və hər hansı bir zülmə qarşı müqavimət hüququ verilirdi. Bəyannamə silki imtiyazları və mütləqiyyəti rədd edirdi. Mülkiyyət toxunulmaz və müqəddəs elan edilirdi.

Kral hələ hakimiyyətdədir. 1791-ci ilin sentyabrında ölkənin ilk Konstitusiyası qəbul edildi. Fransa konstitusiyalı monarxiya elan edildi. Kral dövlətin və icraedici hakimiyyətin başçısı oldu. Onun təyin etdiyi nazirlər ancaq kral qarşısında məsuliyyət daşıyırdılar. Seçki hüququ yalnız vergi ödəyən adamlara verilirdi.

Konstitusiyaya əsasən Qanunverici Məclisə seçkilər keçirildi. İri burjuaziya və böyük torpaq sahibi olan zadəganlar Məclisdə üstünlük təşkil etdilər. *Jironda* departamentindən olan nümayəndələr Məclisdə daha çox nüfuz qazandıqları üçün onları **jiron-distlər** adlandırırdılar.

Kral hakimiyyətdən salındı. 1792-ci ilin fevralında Avstriya və Prussiya Fransaya qarşı **koalisiya*** yaratdı. Fransaya hərbi müdaxilə başladı. Məclis «**Vətən təhlükədədir**» çağırışı ilə xalqa müraciət etdi. Çağırışa cavab olaraq, şəhərlərdə minlərlə könüllü vətənpərvər mahnılar oxuya-oxuya küçələrə çıxdı.

1792-ci ilin avqustunda onlar kral sarayına hücum edib sarayı aldılar. Qanunverici Məclis kralı hakimiyyətdən kənarlaşdıraraq həbs etdi.

Kral hakimiyyəti ləğv olundu. 1792-ci ilin sentyabrında Parisdə işə başlayan Milli Konvent kral hakimiyyətinin ləğv edilməsi haqqında qərar verdi. Fransada monarxiya devrildi və Fransa respublika elan olundu. Bütün seçkili vəzifələrə seçkilər keçirildi. Milli Konventdə jirondistlər yenə də üstün mövqeyə malik idilər. Onlar respublikaya müvəqqəti hal kimi baxır, kral hakimiyyətinin bərpasını istəyirdilər. Jirondistlərdən fərqli olaraq, **yakobinçilər*** kralın məhkəməyə verilməsini və tərəfdarlarının

* **Koalisiya** – ittifaq, birləşmə

* **Yakobinçilər** – Robespyer və tərəfdarları ilk iclaslarını Parisin Müqəddəs Yakob monastırında keçirdiyi üçün bu adı almışdır.



Robespyer



Danton



Marat

cəzalandırılmasını tələb edərək daha radikal mövqe tuturdu. Robespyer, Danton və Marat bu qrupun fəalları idilər.

Yakobinçilər kralın Konventin mühakiməsinə verilməsinə nail oldular. Konvent kralı mühakimə edib, 1793-cü ilin yanvarında edam etdirdi.

Yakobin dikturası. Konventdə yakobinçilərlə jirondistlər arasında gedən kəskin mübarizə yakobinçilərin qələbəsi ilə nəticələndi.

Yakobinçilərlə jirondistləri nə fərqləndirirdi?

Yakobinçilərin dövründə (1793–1794) Konvent yeni Konstitusiyaya qəbul etdi.

Yakobin hökuməti feodal vergi və mükəlləfiyyətlərin tamamilə və əvəzsiz ləğv edilməsi haqqında dekret verdi. Kəndlilər torpaq mülkiyyətçisi oldular.

Konvent hərbi tribunal yaratdı. Edam cəzaları, xüsusilə vətənə xəyanət edən zabitlərin edamı **gilyotin*** maşını ilə icra edilirdi.

Yakobinçilərin diktatura yaratmasını hansı faktlar sübut edir?


Fransa burjua inqilabının əhəmiyyəti. 1789–1794-cü illər Fransa burjua inqilabı əvvəlki inqilablardan fərqli olaraq, feodal-mütləqiyyət sistemini tam aradan götürən yeganə burjua inqilabı idi. İnqilabın qələbəsi Fransada kapitalizmin inkişafının sürətlənməsinə səbəb oldu və ümumdünya tarixinin sonrakı gedişinin dəyişməsinə ciddi təsir göstərdi.

* **Gilyotin** – edam maşını. Fransızlar onu «milli uğuc» adlandırırlar.



1. Böyük Fransa burjua inqilabının əsas vəzifələri hansılar idi?
2. «İnsan və vətəndaş hüquqları bəyannaməsi»nin əsas cəhətlərini sadalayın.
3. Milli Konventin qəbul etdiyi ən mühüm qərarlar hansılardır?
4. Jirondistlərlə yakobinçiləri müqayisə edin.
5. Böyük Fransa burjua inqilabının ən mühüm əhəmiyyətini göstərin.
6. Fransa inqilabını mərhələlərə bölün və cədvəl tərtib edin. Cədvəldə hər mərhələyə aid nəticələri göstərin.

XRONOLOGİYA



23. TERMİDORÇULAR VƏ NAPOLEON BONAPART

Kəskin mübarizə yakobinçilərin qələbəsi ilə nəticələnsə də, Yakobin diktaturasının əsasını daxili çəkişmələr zəiflədirdi. Diktaturanın tərkibində müxtəlif qruplar yaranmışdı. Onların ideyaları üst-üstə düşmədiyindən gərginlik get-gedə artırdı.


Yakobin dikturası daxilindəki gərginlik nə ilə nəticələndi?



Termidor, Konvent, direktoriya, konsulluq, Napoleon Bonapart

9 Termidor* (27 iyul) çevrilişi. Yakobin diktaturasını daxilində çəkişmələrin artması zəiflətdi. 1794-cü il iyulun 27-də — 9 termidorda sui-qəsdçilər Robespyer başda olmaqla Yakobin hökumətinin əsas simalarının həbs edilməsi haqqında qərar qəbul edilməsinə nail oldular. Növbəti gün onlar edam edildilər.

Yakobin inqilabi-demokratik dikturası devrildi.



Robespyer və tərəfdarlarının edam olunması

* **Termidor** — fransızca «isti», «qızmar» deməkdir. Fransada 1793-cü ilin oktyabrından 1806-cı ilin yanvarınadək istifadə olunan təqvimdə 11-ci ayın adıdır.

Termidor çevrilişi nə üçün baş verdi?

Çevriliş nəticəsində hakimiyyətə gələn termidorçular respublika quruluşunu saxladılar. Yakobin klubu bağlandı, üzvləri isə həbs olunaraq edam edildi. Monarxiya tərəfdarlarına qarşı qoyulan qadağalar zəiflədildi. Yakobinçilərin tətbiq etdiyi sabit qiymətlərin ləğvi bahalıqın artmasına səbəb oldu.

Direktoriya. 1795-ci ilin payızında Konvent yeni Konstitusiyaya qəbul etdi. Konstitusiyada Fransada respublika quruluşu saxlanıldı, seçicilər üçün əmlak, **yaş senzi*** qoyuldu. Ümumi seçki hüququ ləğv edildi. İcraedici hakimiyyət beş direktordan ibarət olan **Direktoriyaya** keçdi.



Napoleon İtaliya səfərində

Direktoriyanın apardığı daxili iqtisadi siyasət də ölkədə bahalıqın, ərzaq çatışmazlığının qarşısını ala bilmədi. Əhalinin yoxsul təbəqələrinin narazılığı daha da artdı. Bu narazılıq «Bərabərlik uğrunda hərəkət»-in yaranmasına səbəb oldu. Cəmiyyətin əsas məqsədi Direktoriyanı devirib yoxsullar diktaturasını qurmaq idi, lakin Direktoriya hərəkəti yatırdı və rəhbərlərini

* **Yaş senzi** — Konstitusiyaya görə, Fransada doğulan və 21 yaşına çatan, vergi ödəyən hər bir şəxs seçki hüququna malik idi.



Piramidalar yaxınlığında döyüş (1798-ci il)

edam etdirdi. Fransa Respublikasının hərbi uğurları iri burjuaziyanın mövqeyini daha da möhkəmləndirdi.

1796–1797-ci illərdə gənc general Napoleon Bonapartın başçılığı ilə İtaliyaya yürüş edildi. **Lodi döyüşündə** İtaliyadakı Avstriya qoşunları darmadağın edildi və İtaliya tabe edildi.

1798-ci ildə N. Bonapart Misirə yürüş etdi. Direktoriya Osmanlı dövlətinə məxsus olan Misiri öz müstəmləkəsinə çevirmək niyyətində idi. Misir əhalisi işğalçılara tabe olmaq istəmir, ciddi müqavimət göstərirdi.

1799-cu ildə Napoleon Bonapart Suriyaya yürüşə yollandı, lakin onun Suriya yürüşü uğursuz oldu. Adət etmədikləri isti iqlim, yerli əhalinin müqaviməti, taun xəstəliyinin yayılması fransızları geri, Misirə qayıtmağa vadar etdi. Ordu Misirə gəldikdən sonra Napoleon baş komandan vəzifəsini başqasına təhvil verib özü Fransaya döndü.

İri burjuaziyanın diktaturası. Konsulluq. Direktoriyanın hakimiyyəti dövründə Fransanın daxili vəziyyəti qeyri-sabit idi. Ölkədə iqtisadi tənəzzülün qarşısını almaq mümkün deyildi.

İri burjuaziya Direktoriya hökumətini ölkədə qayda-qanun yada bilməməkdə günahlandırır. Xüsusən demokratik qrupların

güclənməsi iri burjuaziyanı qorxudurdu. İri burjuaziya demokratik qüvvələrdən qorunmaq üçün daha möhkəm hökumət yaratmağa çalışırdı. Çevriliş tərəfdarları üçün Napoleon Bonapart ən layiqli namizəd idi. Müdaxiləçilərin ölkədən qovulmasındakı xidmətləri, İtaliya və Misir səfərləri onun şöhrətini artırmışdı.

18 Brümer* çevrilişi. 1799-cu il noyabrın 9-da Napoleon Bonapart qoşunu ilə Qanunverici Korpusa daxil oldu və onun təzyiqi altında hakimiyyətin üç konsula verilməsi haqqında qərar qəbul edildi. Direktoriya buraxıldı. Ölkədə iri burjuaziyanın hərbi diktaturası quruldu. Hakimiyyət üç konsulun əlinə keçdi. Əslində, hakimiyyət Napoleon Bonapartın əlində idi.

İlk dəfə hansı ölkədə konsulluq təsisatı olub? Araşdırın.

1799-cu ildə ümumxalq səsverməsi yolu ilə Fransanın yeni Konstitusiyası qəbul edildi. Konstitusiyaya görə Fransa yenə də



General Bonapartın 18 Brümer çevrilişi

* **Brümer** — fransızca «duman» deməkdir. Həmin dövrdə istifadə edilən təqvimdə 2-ci ayın adıdır.

respublika quruluşuna malik olurdu. Napoleon Bonapart həm də silahlı qüvvələrin ali baş komandanı idi. O, 1801-ci ildə Roma papası VII Piylə saziş bağladı. Saziş xristian dininin katolik məzhəbini fransızların əksəriyyətinin məzhəbi hesab edirdi. Beləliklə, katolik kilsəsi Napoleonun idarə üsulunu möhkəmləndirən vasitəçiyə çevrildi.

Nəyə görə katolik kilsəsi Napoleon idarə üsulunun möhkəmlənməsi üçün vasitə hesab olunur?


Napoleon Bonapart özünü ömürlük konsul elan etməklə monarxiya sisteminə doğru geriyyə addım atmışdı.

Napoleon Bonapart nəinki öz ölkəsinin tarixində, həmçinin Avropa tarixində dərin iz qoymuş görkəmli sərkərdə və dövlət xadimi olmuşdur.



1. Yakobinçilərin inqilabi-demokratik diktaturasının devrilməsinin səbəblərini aydınlaşdırın.
2. Direktoriyanın əsas mahiyyətini izah edin.
3. Napoleon Bonapartın papa ilə saziş imzalamaqda məqsədi nə idi?
4. Napoleon Bonapartın daha çox hansı şəxsi keyfiyyətlərini dəyərləndirirsiniz?
5. 18 Brümer çevrilişindən sonra Fransada yaradılmış hakimiyyət forması qədim tarixdə hansı ölkədə olan hakimiyyət formasına bənzəyir?

XRONOLOGİYA



24. RUSİYA YENİ DÖVRÜN ASTANASINDA

XVII əsrin əvvəllərində Rusiyada natural təsərrüfat hələ də öz hökmranlığını qoruyub saxlamışdı. Hər bir mülkədar təsərrüfatı ağa və kəndli təsərrüfatına bölünmüşdü. Kəndlilər ağanın torpağına təhkim olunmuşdular, feodaldan şəxsən asılı idilər, onun yanından çıxıb gedə bilməzdilər. Kənd təsərrüfatı bəsit əkinçilik texnikasına əsaslanırdı, onun təkmilləşdirilməsi prosesi çox ləng gedirdi. XVII əsrin ikinci yarısında Rusiyada canlanma hiss olundu. Mütləqiyyət rejimi yarandı.

I Pyotrun hakimiyyətə gəlməsi ilə Rusiyada həyat necə dəyişdi?



Prikaz sistemi, Bağçasaray sülhü, I Pyotr, Niştadt sülhü

Siyasi vəziyyət. XVII əsr Rusiyasının sosial-iqtisadi həyatında baş verən irəliləyişlər siyasi quruluşdakı dəyişikliklərlə yanaşı gedirdi. Çarın təkbaşına hakimiyyəti Rusiyada **mütləqiyyət rejiminin*** yarandığını göstərirdi. Bu dövrdə Rusiyanın hökmdar taxtına Aleksey Romanov (1645–1676) çıxdı.

Aleksey Romanovun yaxından iştirakı ilə tərtib edilən 1649-cu il **Məclis Qanunnaməsi** çarın mütləq hakimiyyətini möhkəmləndirdi. Kəndlilərin təhkimçilik asılılığının rəsmiləşdirilməsini başa çatdırdı. Zadəganların malikanələrinə mülk hüququ verilməsini təsdiq etdi. Ölkədə idarəetmə orqanı – **Prikaz sistemi** XVII əsrin ikinci yarısında ən yüksək inkişaf səviyyəsinə çatdı. Prikazların sayı çoxalır, səlahiyyətləri genişlənirdi, lakin prikazlar arasında münasibətlər tam aydınlaşdırılmadığı üçün dövlətin idarə edilməsinə maneçilik törədir və prikaz adamlarının özbaşınalığına şərait yaradırdı.

XVII əsrin ortalarında Rusiyada mütləqiyyətin yarandığını nə ilə izah edə bilərsiniz?

* **Mütləqiyyət rejimi** – hakimiyyətin bir nəfərin (hökmdarın) əlində cəmləşdiyi idarəçilik üsulu



Pavlov yaylıq manufakturasının istehsalı


Həmin dövrdə Rusiya inzibati cəhətdən qəzalara bölünmüşdü. Ordunun təşkilində dəyişiklik edilmişdi və yeni alaylar yaradılmışdı. Xəzər dənizində donanma təşkilinə başlanılmışdı.

XVII əsrdə Rusiyada pərakəndə şəkildə olsa da, manufakturalar yaranmaqda davam edirdi. Odlu və soyuq silahlar istehsal etmək üçün xüsusi manufaktura — **Moskva Silah palatası** yaradılmışdı. Sənaye malları təkcə şəhərlərdə deyil, kənd yerlərində də hazırlanırdı.

Manufaktura istehsalının və ticarət əlaqələrinin genişlənməsi şəhərlərin inkişafına təkan verdi. Şəhərlər tədricən ölkənin sənaye-ticarət mərkəzlərinə çevrilirdilər. Moskva, Novqorod, Yaroslavl, Qazan, Nijni Novqorod şəhərləri xüsusi olaraq fərqləndirilirdilər.

XVII əsrin sonlarında Rusiyada manufakturaların sayı xeyli artmışdı. Ölkədə daxili ticarət genişlənməmişdi. Tacirlər ölkədə istehsal olunan çoxlu mal alır, onları başqa bölgələrdə böyük mənfəətlə satırdılar. Çoxsaylı yerli ticarət məntəqələri — «bazarlar» la yanaşı, Ümumrusiya bazarının formalaşmasını təmin edən **yarmarkalar** meydana gəlirdi. Ən böyük yarmarkalar Moskva, Arxangelsk və Nijni Novqorodda fəaliyyət göstərirdi.

Ümumrusiya bazarının yaranmasını hansı amillər şərtləndirirdi?



XVIII əsrdə Rusiyada metallurgiya zavodu

Daxili ticarətlə yanaşı, xarici ticarət də inkişaf edirdi. Rusiya Qərbdə İngiltərə, Hollandiya, İsveç, Reç-Pospolita, Şərqdə isə Azərbaycan, Çin, Hindistan, İran və Mərkəzi Asiya ölkələri ilə qızğın ticarət edirdi. Yerli tacirlərin mənafeyini nəzərə alan çar hökuməti «**Yeni ticarət nizamnaməsi**» ni qəbul

edərək Rusiya bazarlarında pərakəndə mal satmağı xarici tacirlərə qadağan etdi. Onlar yalnız sərhəd şəhərlərində ticarət edə bilərdilər.

Nəyə görə çar hökuməti ölkədə xarici tacirlərə pərakəndə mal satmağı qadağan etmişdi?

Xarici siyasət. XVII əsrin ortalarında Rusiyada mərkəzi hakimiyyətin möhkəmləndirilməsi dövlətin fəal xarici siyasət yeritməsinə imkan yaratdı. Bu dövrdə Rusiyanın xarici siyasətində üç məsələ mühüm yer tuturdu:

- Ukrayna və Belorusiya torpaqlarının işğal edilməsi;
- Baltik dənizinə çıxış əldə edilməsi;
- Qara dənizə çıxışın təmin edilməsi.

1667-ci ildə Kiyev daxil olmaqla Solsahil Ukraynası Rusiyaya birləşdirildi. Həmin dövrdə Rusiyanın Ukraynaya tamamilə yiyələnmək cəhdləri Osmanlı dövləti ilə müharibəyə səbəb oldu. 1681-ci ildə tərəflər arasında 20 illiyə **Bağçasaray sülhü** imzalandı.

I Pyotrun hakimiyyətə gəlməsi və islahatları. Rusiyanın yeni çarı I Pyotr (1682–1725) azyaşlı olduğuna görə idarə işlərini bacısı Sofiya öz əlinə aldı, lakin bir müddət sonra I Pyotr bacısını hakimiyyətdən uzaqlaşdırmağa nail oldu.



I Pyotr



Rusiya ordusunun əsgərləri XVIII əsrdə

XVII əsrin sonunda gərgin beynəlxalq vəziyyət, eləcə də Rusiyanın gələcək inkişafı bütün sahələrdə islahatların həyata keçirilməsini zəruri edirdi.

Baltik dənizinə çıxmaq uğrunda 1700-cü ildə İsveçlə müharibənin başlanması I Pyotru müəyyən islahatlar həyata keçirməyə vadar etdi. Peterburq şəhərinin əsası qoyuldu. Müharibə yaxşı təlim görmüş əsgər və zabit tələb edirdi. Buna görə də hərbi islahat keçirildi. Ordu yenidən təşkil olundu. Yeni qaydalara görə, hər 20 kəndli həyətidən bir **rekrut** (əsgər) toplanırdı. Hərbi islahat nəticəsində daimi ordu və donanma yaradıldı.

Dövlət idarəçilik sistemini möhkəmləndirmək məqsədilə Senat yaradıldı. Senat I Pyotrın ölkədə olmadığı müddətdə icra orqanı kimi nəzərdə tutulmuşdu. Bir müddət sonra o, ali icra orqanına çevrildi və məhkəmə funksiyasını da həyata keçirməyə başladı.

I Pyotr kilsə işlərini dövlət idarəsi olan Sinoda həvalə etdi. Kilsə dövlətə tabe edildi. İnzibati islahat nəticəsində ölkə səkkiz quberniyaya bölündü.

I Pyotrın islahatları nəticəsində Rusiyada ilk teatr, qəzet, dövlət kitabxanası, təbiətşünaslıq muzeyi, Elmlər Akademiyası, təqvim yaradıldı və əlifbada dəyişiklik edildi. I Pyotrın islahatları ölkənin yenidən qurulmasına və Avropa ölkələrindən geridə qalmasının aradan götürülməsinə ciddi təsir göstərdi.

Şimal müharibəsi. I Pyotr gələcəkdə Osmanlı dövləti ilə müharibəni davam etdirmək üçün müttəfiqlər axtarırdı. Bu məqsədlə



Poltava döyüşü (1709-cu il)

1697–1698-ci illərdə Qərbi Avropaya «**Böyük elçilik**» göndərildi, lakin Osmanlı dövlətinə qarşı yox, **Reç-Pospolita***, Saksoniya və Danimarka ilə İsveçə qarşı koalisiya yaratmaq mümkün oldu. Bu koalisiya «**Şimal ittifaqı**» adını aldı.

Şimal ittifaqı ilə İsveç arasında 1700-cü ildə başlanan müharibə 21 il (1700–1721) davam etdi. Müharibənin gedişində ilk döyüş I Pyotr üçün uğursuz oldu, lakin **Lesnaya** və **Poltava döyüşlərində** qazanılan qələbə müharibənin gedişində rusların xeyrinə dönüş yaratdı. Rus donanmasının dəniz döyüşlərində qazandığı qələbələr İsveç kralı XII Karlı sülh müqaviləsi bağlamağa vadar etdi.


1721-ci ilin avqustunda imzalanmış **Niştadt sülhünə** görə Rusiya Baltik dənizinə çıxış əldə etdi, dənizsahili ərazilərə yiyələndi. Bu hadisədən sonra I Pyotr imperator titulunu qəbul edib Rusiyanın ilk imperatoru oldu.

I Pyotrun islahatlarının Rusiya üçün ən mühüm nəticələri nədən ibarət idi?



1. 1649-cu il «Məclis Qanunnaməsi»nin mahiyyəti nədən ibarət idi?
2. XVII əsrin ikinci yarısında Rusiyanın idarə sistemində nə kimi dəyişiklik baş vermişdi?
3. XVII əsrin ikinci yarısında Rusiyanın xarici siyasətində hansı məsələlər yer tuturdu? Onlardan yerinə yetirilənləri müəyyən edin.
4. I Pyotrun islahatları ilə Şah I Abbasın islahatlarını müqayisə edin.
5. Mütləqiyyət rejiminin xüsusiyyətlərini söyləyin.

XRONOLOGİYA



* **Reç-Pospolita** — Polşa Krallığı və Böyük Litva Knyazlığının XVI əsrdə yaratdığı krallıq

25. İSTİ DƏNİZLƏRƏ ÇIXMAQ UĞRUNDA MÜBARİZƏ

XVIII əsrin ikinci yarısında Rusiyanın manufaktura sənayesinin sürətli inkişaf etməsi onun xammala və satış bazarına ehtiyacını artırdı. Rusiya imperiyası hələ I Pyotr dövründən başlayaraq Azov dənizi, Qara dəniz və Xəzər dənizi ətrafı torpaqları ələ keçirib rus manufakturasının xammal bazarına çevirməyə çalışırdı. Məhz bu səbəbdən XVIII əsrin ikinci yarısında I Pyotrun planlarını davam etdirən Rusiya diplomatiyasının xarici siyasətində isti dənizlər uğrunda mübarizə əsas aparıcı xətt olaraq qalırdı.

Rusiya isti dənizlərə çıxmaq uğrunda hansı ölkələrlə müharibə apardı?



II Yekaterina, Kiçik Qaynarca sülhü, «Tavrida», Yassı sülh müqaviləsi

II Yekaterinanın hakimiyyətə gəlməsi. Saray çevrilişi nəticəsində Rusiya taxt-tacına II Yekaterina (1762–1796) gəldi. Onun hakimiyyəti dövründə Rusiya imperiyasının sərhədləri qərbə və cənuba doğru daha da genişləndi. I Pyotrdan sonra dəyişməyən dövlət idarəçiliyində islahatlar aparıldı. II Yekaterina I Pyotrun Qara dənizə çıxışının təmin edilməsi siyasətini davam etdirdi.



II Yekaterina

Rusiyanın beynəlxalq ticarət əhəmiyyəti olan Dnepr və Volqa çayları müvafiq olaraq Qara dənizə və Xəzər dənizinə axırdı. Bu dənizlər həmin çayların beynəlxalq ticarətdə bir növ davamı idi. Bütün rus tacirləri Qara dəniz və Xəzər dənizi vasitəsilə bir çox ölkələrlə ticarət apara bilərdilər. Lakin XVIII əsrin ikinci yarısında Buq, Dnepr və Don çaylarının mənsəbləri istisna olmaqla, Qara dənizin bütün şimal sahilləri Osmanlı dövləti və onun vassalı olan Krım xanlığının nəzarəti altında idi. Qara dəniz höv-



Kaçul çayı sahilində döyüş

zəsində hakimiyyət, demək olar ki, tamamilə Osmanlı dövlətinin əlində idi. Qara dənizi özünün «daxili dənizinə» çevirən Osmanlı hökuməti burada başqa dövlətin bayrağı altında gəmilərin üz-məsinə yol vermirdi.

Rusiya və Osmanlı dövlətləri arasında 1768-ci ildə növbəti müharibə başladı. Rus qoşunları Larqa və Kaçul çayları yaxınlığındakı döyüşlərdə qələbə qazanaraq Dunayın sağ sahilinə keçdi. Bessarabiya, Valaxiya və Moldova ruslar tərəfindən tutuldu.

Bu müharibədə ruslar hansı dəniz döyüşündə Osmanlılara qalib gəlmişdi?

Avropa dövlətləri Rusiyanın Balkanlarda güclənməsini istəmirdi. Buna görə də Avropa dövlətlərinin təzyiqləri Rusiyanı danışıqlara başlamağa məcbur etdi. 1774-cü ildə Bolqarıstanın **Kiçik Qaynarca** kəndində Osmanlı dövləti ilə Rusiya arasında sülh bağlandı.

Kiçik Qaynarca sülhünün şərtlərinə nələr daxil idi?

1783-cü ildə Krım xanlığının «Tavrida» adı ilə Rusiya hökumətinə ilhaq edilməsi Osmanlı dövləti ilə Rusiya arasında yeni müharibəyə səbəb oldu. 1787-ci ildə Osmanlıların Kinburn qalasına

hücumu ilə başlayan müharibə Osmanlı dövləti üçün uğursuz oldu. 1791-ci ildə **Yassıda** Osmanlı dövləti ilə sülh bağlandı.

Yassı sülhünün şərtləri nədən ibarət idi?

Qara dənizin bütün şimal sahillərinin Rusiyanın tərkibinə keçməsi onun üçün hansı imkanları yaratdı?

Rusiyanın Xəzərsahili vilayətlərdə möhkəmlənmək təşəbbüsü. XVIII əsrin ikinci yarısında Cənubi Qafqaz hələ də Rusiyanın maraq dairəsində qalmaqda idi. Volqa–Xəzər ticarət yolu çoxdan idi ki, Rusiya üçün böyük əhəmiyyət kəsb edirdi. Cənubi Qafqazda möhkəmlənmək siyasi cəhətdən də Rusiya üçün əlverişli idi.

Rusiyanın Cənubi Qafqazda möhkəmlənməsi hansı dövlətə qarşı mübarizədə ona üstünlük yaradırdı?

Krımın Rusiya tərəfindən işğal olunması və Kartli-Kaxeti çarlığının **Georgiyevsk traktatı** əsasında Rusiyanın himayəsinə keçməsi onun Azərbaycana siyasi təsirini gücləndirdi və dənizlər uğrunda mübarizəsini asanlaşdırdı.

Müxtəlif kənd təsərrüfatı məhsulları ilə zəngin olan Azərbaycan inkişaf etməkdə olan Rusiya manufaktura sənayesi üçün ən əlverişli xammal mənbəyi və satış bazarı ola bilərdi. Azərbaycan eyni zamanda öz coğrafi mövqeyinə görə Rusiyanın Şərqi ölkələri ilə yaratmaq istədiyi iqtisadi əlaqələr üçün əsas hərbi-strateji



Georgiyevsk traktatı (1783-cü il)

məkan idi. Məhz buna görə də Rusiyanın Xəzər dənizində fəaliyyətinin artması həm ticarət məsələləri baxımından, həm də hərbi-strateji nöqteyi-nəzərdən böyük əhəmiyyət kəsb edirdi.

Rusiyanın Azərbaycanın Xəzərsahili ərazilərində işğalçılıq məqsədini həyata keçirməsinə Osmanlı imperiyası ciddi maneçilik törədirdi. Qərbi Avropa dövlətlərinin, xüsusilə İngiltərənin dəstəklədiyi Osmanlı dövləti özünün daxili çətinliklərinə baxmayaraq, Rusiyanın bu regionda möhkəmlənməsinə yol verməməyə çalışırdı.

Ağa Məhəmməd xan Qacarı Şərqi Gürcüstana yürüşü ərəfəsində (1795) gürcü çarı II İrakli kömək üçün Rusiya dövlətinə müraciət etdi, lakin Rusiya Kartli-Kaxeti çarlığına kömək etmədi. Rusiya hakim dairələri Ağa Məhəmməd xan Qacarı Tiflisi işğal etməsinə bir növ «göz yumdu» ki, Cənubi Qafqaza ordu yeritmək üçün bəhanə qazansın. Rusiya imperatoru yaranmış siyasi vəziyyətdə Gürcüstanı qurban verməklə Cənubi Qafqaza daxil olmaq və Xəzər dənizinin qərb sahillərini ələ keçirmək istəyirdi.




General Zubov Qızıyardakı düşərgəsində

II Yekaterina qəti olaraq Azərbaycanı işğal etmək üçün güclü hərbi yürüş təşkil olunmasına sərəncam verdi. 1796-cı ilin yazında rus ordusu Cənubi Qafqaza yürüşə başladı. Bu yürüşdə rus qoşunlarına general Valerian Zubov başçılıq edirdi. 1796-cı il noyabrın 6-da II Yekaterinanın qəflətən ölümü və Rusiyanın Qərbi Avropa ölkələri ilə münasibətlərinin mürəkkəbləşməsi rus qoşunlarının Cənubi Qafqazdan geri çağırılmasına səbəb oldu. Beləliklə, XVIII əsrin ikinci yarısında Rusiya imperiyasının isti dənizlər uğrunda mübarizəsi yarımçıq qaldı.



1. XVIII əsrin ikinci yarısında Rusiya hansı əraziləri ələ keçirməyi planlaşdırırdı?
2. Krım xanlığından başqa Rusiya imperiyası ərazisində daha hansı xanlıqlar mövcud idi? Bu barədə məlumat hazırlayın.
3. Araşdırın: hal-hazırda Krım hansı dövlətin ərazisi hesab olunur? Əhalisinin neçə faizi türkdür?
4. Rusiyanın Azərbaycanın Xəzərsahili vilayətlərini ələ keçirməyə xüsusi əhəmiyyət verməsi nə ilə bağlı idi?
5. XVIII əsrin sonlarında Rusiyanın Cənubi Qafqazda möhkəmlənməsi nəyə görə uğursuz oldu?
6. Rusiya Ağa Məhəmməd xan Qacarın Tiflisi ələ keçirməsinə nə üçün göz yumdu?

XRONOLOGİYA



26. AVROPA VƏ AMERİKA MƏDƏNİYYƏTİ

XVIII əsrdə Avropada elm və mədəniyyət daha da inkişaf etdi. Avropalılardan Şimali Amerikada yaratdığı koloniyalar Avropa mədəniyyətini bura gətirməklə yanaşı, ona fərqli çalarlar verdi.

XVIII əsr mədəniyyətini hansı şəxsiyyətlər irəli apardı?



Molyer, Müqəddəs Pyotr kilsəsi, A.Radişev, Harvard Universiteti

Qərbi Avropa mədəniyyəti. Manufakturaların və ticarətin inkişafı elmin yüksəlişinə təkan verdi. İngilis alimi İsaak Nyuton ümumdünya cazibə qanununu kəşf etdi və alman alimi Leybnitslə birlikdə ali riyaziyyatın əsasını qoydu.

Niderland alimi Antoni Levenhuk baxılan cismi 150–300 dəfə böyüdən linza ixtira etdi. Bu, bakteriyaları öyrənməyə imkan verdi.

XVII–XVIII əsrlərin məşhur yazıçıları Molyer və Şiller dram əsərlərində yaşadıkları dövrü tənqid edirdilər.

Yazıçılar yaşadıkları dövrü nə üçün tənqid edirdilər?

Avropa musiqisi də öz yüksəliş dövrünü yaşayırdı. İohann Bax, Volfqanq Motsart bu dövrün görkəmli bəstəkarları idilər.

Dövrün ideyaları memarlıq əsərlərində də öz əksini tapırdı. Romadakı Müqəddəs Pyotr kilsəsi barokko üslubunda inşa edilmiş memarlıq əsərlərinin ən yaxşı nümunəsidir.



İohann Bax



Volfqanq Motsart



Romada Müqəddəs Pyotr kilsəsi

Rusiya mədəniyyəti. Başqa ölkələrdə olduğu kimi, Rusiyada da baş verən siyasi və iqtisadi dəyişikliklər mədəniyyətin inkişafına da öz təsirini göstərirdi. Yenidən qurulan təhsil sistemində dəqiq elmlərin tədrisinə önəm verilirdi.

Rusiya təhsil sisteminin yenidən qurulması özünü nədə göstərirdi?

1715-ci ildə Peterburq Dəniz Akademiyası yaradıldı.

Dəniz akademiyasının yaradılmasının Rusiya üçün əhəmiyyəti nə idi?

Rus coğrafiyaçıları Kamçatka və Alyaska yarımadasını kəşf etdilər.

1725-ci ildə Peterburq Elmlər Akademiyası fəaliyyətə başladı. Bu, rus elminin və mədəniyyətinin o dövrdəki ən böyük nailiyyəti idi.

M.V.Lomonosovun XVIII əsr Rusiya elminin inkişafında müstəsna xidməti olmuşdur. O, üzvi və fiziki kimyanın yaradıcısı,

ilk kimya laboratoriyasının təşkilatçısı idi. 1755-ci ildə Moskva Universitetinin əsasını da o qoymuşdu.

Dövrün hadisələri tarixi əsərlərdə öz əksini tapdı.

Tanınmış ədib olan Aleksandr Radışsev «Peterburqdan Moskvaya səyahət» əsərində Rusiyadakı təhkimçilik qaydalarını çox cəsarətlə tənqid edirdi.

Bu dövrün ən məşhur memarlıq abidələri sırasında Moskvadakı Lefort sarayı və Peterburqdakı Petropavlovski kilsəsi də var.

Amerika mədəniyyəti.

İspan işğalçıları hinduların ən qədim mədəniyyətini məhv etmişdilər. XVII əsrin birinci yarısında Peruda yeni şəhərlər salındı. Kusko və Limada ispan üslubunda kilsələr tikildi.

Nə üçün Peruda ispan üslubunda yeni kilsələr tikilirdi?

Meksikada memarlıqda barokko üslubu üstünlük təşkil edirdi. XVII əsrdə tikilmiş Milli saray və başqa abidələr bu dövrün ən yaxşı memarlıq abidələridir.

XVII əsrin əvvəllərində əsası qoyulan Harvard Universiteti XVIII əsrin başlanğıcına qədər ABŞ-da yeganə ali məktəb idi.

XVIII əsrdə Şimali Amerikada elmin görkəmli



M.V.Lomonosov



Meksika. Barokko üslubunda tikilmiş kilsə

nümayəndələrindən biri kimi tanınan məşhur siyasi xadim B.Franklin həmçinin elektrik sahəsinə aid bir çox tədqiqatların müəllifi idi.


Franklinin tədqiqatları elmin hansı sahəsinə aid idi?

1751-ci ildə ABŞ-da teatr yaradıldı və həmin əsrin ikinci yarısında milli dramaturgiya formalaşdı.



1. Manufakturaların və ticarətin inkişafı ilə elmin inkişafı arasındakı səbəb-nəticə əlaqələrini müəyyənləşdirin.
2. A.Radişevin Qərbi Avropa yazıçıları ilə oxşar cəhətini izah edin.
3. XVII–XVIII əsrlərdə Amerika xalqlarının memarlığına və musiqisinə Avropa mədəniyyətinin böyük təsiri nə ilə bağlı idi?
4. «Ədəbiyyat, rəssamlıq, memarlıq ölkənin həmin dövrdəki tarixini öyrənmək üçün mənbədir» mövzusunda esse yazın.
5. Müxtəlif mənbələrdən istifadə etməklə XVII–XVIII əsrlərdə Avropa və Amerikada mədəniyyət sahələrində olan əsas yeniliklərin cədvəlini tərtib edin.

XRONOLOGİYA



İSTİFADƏ OLUNMUŞ ƏDƏBİYYAT

Azərbaycan dilində

1. Bakıxanov A.A. Gülüstani-İrəm. Bakı, 1951.
2. Erməni anonim xronikası (1722–1736). Bakı, 1988.
3. Əliyev Q.Ə. Qafqaz tarixi. Bakı, 2009.
4. Kruşinski Y.T. Xristian səyyahın tarixi. Farscadan tərcümə edən Ş.Fərzəliyev. Bakı, 1993.
5. Quddisi M. Nadir şah. Bakı, 1999.
6. Qüdrətov D. Türk xalqlarının tarixi. Bakı, 2000.
7. Mahmudov Y.M., Mustafazadə T.T. Nadir şah Əfşar: tarixin gedişini dəyişdirən dahi sərkərdə. Bakı, 2019.
8. Mahmudov Y.M., Şükürov K.K. Azərbaycan beynəlxalq münasibətlər və diplomatiya tarixi (1639–1828). I c. Bakı, 2009.
9. Mustafazadə T.T. Ümumi tarix. I kitab. Bakı, 2009.
10. Nadir şah Əfşar: diplomatik yazışmalar. Tərcümə R.Şeyxzamanlı. Elmi redaktor və ön sözün müəllifi akademik R.Mehdiyev. Bakı, 2015.
11. Nəcəfli G. XVIII əsrdə çar Rusiyasının Azərbaycanda erməni dövləti yaratmaq cəhdləri. Bakı, 2007.
12. Nəcəfli T.H. Səfəvi–Osmanlı münasibətləri. Bakı, 2014.
13. Özdək Rəfiq. Türkün qızıl kitabı. II hissə. Bakı, 1992.
14. Süleymanov M.Ə. Nadir şah. Bakı, 2010.

Rus dilində

15. Армянская анонимная хроника 1722–1736 гг. Баку, 1988.
16. История средних веков. Под. ред. Карпова С.П. Т. 2. М., 2007.
17. История США. В 4-х томах. Т.1. М., 1983.
18. Новая история стран Европы и Америки. Пед. ред. Юровской и Кривогуза И.М. Т. 1. М., 1998.
19. Лысков В.П. Персидский поход Петра I 1722–1723 гг. М., 1951.
20. Кишмишев С.О. Походы Надир шаха в Герат, Кандахар, Индию и события в Персии после его смерти. Тифлис, 1889.

İnternet resursları

21. <http://www.azerbaycantarixi.az>.
22. www.history.az.
23. www.history.ru.
24. <http://www.istoriya.az>.
25. <http://www.tarixinstitutu.az>.
26. <http://www.tarikh.az>.
27. <http://www.britishmuseum.org>.

BURAXILIŞ MƏLUMATI

ÜMUMİ TARİX 8

Ümumtəhsil məktəblərinin 8-ci sinfi üçün

Ümumi tarix fənni üzrə

DƏRSLİK

Tərtibçi heyət:

Müəlliflər

*Yaqub Mikayıl oğlu Mahmudlu
Tofiq Hümbət oğlu Nəcəfli
Leyla Əhliman qızı Hüseynova
Güntəkin Cəmil qızı Nəcəfli
Babək Ələkbər oğlu Xubyarov
Sabir Əbdül Əziz oğlu Ağayev
Amənə Eldar qızı Kərbalayeva*

Redaktor

Gülər Ələkbərqızı

Bədi və texniki redaktor

Abdulla Ələkbərov

Dizaynerlər

Səbinə Məmmədova,

Təhmasib Mehdiyev

Korrektor

Mətanət Kərimova

© Azərbaycan Respublikası Təhsil Nazirliyi (qrif nömrəsi: 2019-088)

Müəlliflik hüquqları qorunur. Xüsusi icazə olmadan bu nəşri və yaxud onun hər hansı hissəsini yenidən çap etdirmək, surətini çıxarmaq, elektron informasiya vasitələri ilə yaymaq qanuna ziddir.

Hesab-nəşriyyat həcmi 7,32. Fiziki çap vərəqi 8,0. Formatı 70x100 ¹/₁₆.

Kəsimdən sonra ölçüsü: 165x240. Səhifə sayı 128.

Şriftin adı və ölçüsü: məktəb qarnituru 11-12 pt. Ofset kağızı. Ofset çapı.

Sifariş 32. Tiraj 19002. Pulsuz. Bakı–2020.

Əlyazmanın yığıma verildiyi və çapa imzalandığı tarix: 24.07.2019

Nəşriyyat:

“Aspoliqraf LTD” MMC

(Bakı, AZ 1052, F.Xoyski küç., 151)

Çap məhsulunu istehsal edən:

“Təhsil Nəşriyyat-Poliqrafiya”

(Bakı, AZ 1052, F.Xoyski küç., 149)

PULSUZ



Əziz məktəbli!

Bu dərslik sənə Azərbaycan dövləti tərəfindən bir dərs ilində istifadə üçün verilir. O, dərs ili müddətində nəzərdə tutulmuş bilikləri qazanmaq üçün sənə etibarlı dost və yardımçı olacaq.

İnanırıq ki, sən də bu dərsliyə məhəbbətlə yanaşacaq, onu zədələnmələrdən qoruyacaq, təmiz və səliqəli saxlayacaqsan ki, növbəti dərs ilində digər məktəbli yoldaşın ondan sənə kimi rahat istifadə edə bilsin.

Sənə təhsildə uğurlar arzulayırıq!

